

విడవ ఋతువు... అమ్మ
వచన కవిత్వం



రీ॥ శే॥ శ్రీమతి పత్తిపాటి పద్మావతమ్మ గారు

జననం : 01-01-1950

మరణం : 15-02-2025



రచయిత : పత్తిపాటి రమేష్ నాయుడు
ప్రభువ వేమన, శతకరత్న.

అంకితం



శ్రీమతి అన్నపూర్ణమ్మ గారు, డా॥ వల్లెరి హరినాయుడు గారు,

సీసం :

వల్లెరు వారింట వంశాంకురముగాను,
పుట్టెను పురుషుండు పుణ్యమూర్తి,
చిన్నకుమారుడై చిన్నమ నాయుడు,
బుచ్చమ్మ కడుపున పుట్టినాడు,
హరినాయుడను పేరు వరమయి నట్లుగా
చదువులు చక్కగా చదివినాడు,
అన్నపూర్ణమ్మ తానర్థాంగిగా వచ్చే,
అధ్యాపకుడుగ తానవతరించె,
సర్పంచిగా పలు సౌకర్యములు జేసి,
కీనాటి పల్లెకు కీర్తి దెచ్చె,

ఆ. వె.

కార్య శీలి తాను గౌరవాధ్యక్షులై,
చక్కగ హరివిల్లు సంఘమందు,
కవులకె కవి తాను కళలను పోషించె!
పండితుండు గెలిచె ప్రజల మనసు,
పత్తిపాటి మాట పసిడి మూట.

ఏడవ ఋతువు... అమ్మ

వచన కవిత్వం



రచయిత : అభినవవేమన, శతకరత్న,
పత్తిపాటి రమేష్ నాయుడు,
సెకండరీ గ్రేడ్ ఉపాధ్యాయులు,
దామలచెరువు, పాకాల మండలం, తిరుపతి జిల్లా.
చరవాణి: 9491776837

మొదటి ముద్రణ : 2025
ప్రజాశక్తి ప్రింటర్స్, తిరుపతి.
కాపీలు : 1000
వెల : 100

విషయ సూచిక

1. అమ్మ... నీకు వందనం
2. మాతృభాష
3. నాన్న ప్రేమ
4. గురుదేవోభవ
5. ఓ... సమాజమా
6. ప్రకృతి సోయగం
7. అంతర్మథనం
8. ఊహల పల్లకి
9. స్నేహమాధుర్యం
10. ఆకలి ఆక్రందన
11. మనదేశంలో మనం
12. చైతన్యం ఐకమత్యం
13. పగిలిన అద్దం
14. శిశిరంలో కోయిల
15. తీగ తెగిన వీణ
16. అంగట్లో అమ్మతనం
17. ఎనిమిదవ స్వరం
18. అడవి కాచిన వెన్నెల
19. ఇంతకీ నేనెవరు
20. పీడకల
21. తొలి సంతకం
22. వాసన లేని పువ్వు
23. కాలుతున్న వెన్నెల
24. ఆ ఐదు రోజులు
25. మత్తు వదలని మనసు

26. మూడవ బంధం
27. కనిపించని అరుంధతి
28. అమ్మో చుట్టాలు
29. ఏడో రుచి
30. వానమ్మ! నువ్వెక్కడ?
31. దోచాలని ఉంది
32. భావ దారిద్రం
33. అక్షరమా... లాలిస్తా
34. దేహపు తొడుగులు
35. చిరునామా లేని ఉత్తరం
36. అమావాస్య చంద్రుడు
37. రెక్కలు తెగిన ఊహలు
38. కన్నీటి సిరా
39. నిద్రలేచిన నిశ్శబ్దం
40. అక్షరాల మువ్వలు
41. అంతరంగంలో సునామి
42. చీకట్లో సూర్యుడు
43. పంచభూతాలు
44. వెంటాడే కల
45. సంధ్యారాగం
46. నేను నిజంగా కవినా!
47. పడమటి ఉషోదయం
48. చేజారి న క్షణం
49. నవరసాలంటే?
50. మనుటెండలో మల్లిక
51. సప్తవర్ణాలు

52. ప్రణయమే లేకుంటే
53. లలిత కళలు
54. అష్టవిధ శృంగార నాయికలు
55. నేను కూడా మృగాన్నే
56. ఆశ చచ్చిన మనసు
57. చతుర్విధ నాయికలు
58. అపహాస్యమైన బ్రతుకు
59. మళ్లీ వచ్చిన స్వప్నం
60. కవితతో నా పరిచయం
61. సమ్మకం
62. ఈ మృగాలకు ఏమైంది?
63. ఊరేగింపు దేహానికా..? దేశానికా..?
64. ఒక్క ఫోన్ చాలు
65. కాడి మేడి
66. కారు మబ్బులు
67. గాంధారి కొడుకులు
68. నాన్న
69. నాసిరకం
70. నేనో అక్షర సైనికుణ్ణి
71. ఫలాలకు లేని కులాలు
72. మనదీ ఓ.. బతుకేనా..
73. మరణించిన మానవత్వం
74. మహిళ
75. మేకల కాపరే - మేనమామ
76. విత్తును హత్తుకున్న వేళ
77. జలం కళకళ విజయవాడ విలవిల
78. హక్కులేనా! మరి బాధ్యతలు?

కవి పరిచయం

పత్తిపాటి రమేష్ నాయుడు అభినవవేమన, శతకరత్న, కవన తేజం, సహస్ర కవిమిత్ర, సాహితీ ప్రవీణ బిరుదాంకితులు, ఇప్పటివరకు 2100 ఆటవెలది, 200 సీస పద్యాలు రచించారు. సెకండరీ గ్రేడ్ ఉపాధ్యాయులు, మండల పరిషత్ ప్రాథమిక పాఠశాల దామలచెరువు, పాకాల మండలం తిరుపతి జిల్లా.

తల్లిదండ్రులు శ్రీ పత్తిపాటి రామచంద్ర నాయుడు గారు కీ.శే. శ్రీమతి పద్మావతమ్మ గారు. 1968.నవంబరు 19 తేదీ న జన్మించారు.

శ్రీమతి అరుణ వీరి ధర్మపత్ని.. ఇద్దరు కుమారులు పత్తిపాటి ప్రణయ్, సాష్టవేర్ ఇంజనీర్ చెన్నై, పత్తిపాటి తరుణ్ ఇంజనీరింగ్ విద్యార్థి. K.L విశ్వ విద్యాలయం విజయవాడ. కుక్కలపల్లి, దామలచెరువు పాకాల మండలం ఉమ్మడి చిత్తూరు జిల్లా లో జన్మించారు.

దామల చెరువులో ప్రాథమిక మరియు ఉన్నత పాఠశాల విద్యాభ్యాసము పాకాల ప్రభుత్వ జూనియర్ కళాశాలలో ఇంటర్మీడియట్ విద్య, తిరుపతి శ్రీ గోవిందరాజ స్వామి ఆర్ట్స్ కళాశాలలో బి.ఎ., పూర్తి చేశారు.

ఆ తరువాత శ్రీ వెంకటేశ్వర విశ్వవిద్యాలయం నుండి ఆర్థిక శాస్త్రము, రాజనీతి శాస్త్రం,, మధురై కామరాజ్ విశ్వవిద్యాలయం నుండి ఆంగ్లంలో ఎం.ఏ పూర్తి చేశారు. అన్నామలై విశ్వవిద్యాలయం నుండి బీ.ఈడీ పూర్తి చేశారు.

రచయితగా ఇప్పటివరకు 9 పుస్తకాలను ముద్రించారు.

1. దేశమే గతిన బాగుపడునోయ్, 2. సమాజపు సమాధి, 3. ఎందుకంటే? మేం మనుషులం, 4. పత్తిపాటి శతకరత్నావళి-1, 5. తెలుగు భాషోద్యమ శతకం 6.పత్తిపాటి శతకరత్నావళి -2. 7. నందమూరి శతకం.8 పత్తిపాటి శతకరత్నావళి-3, 9.ఏడవ ఋతువు... అమ్మ, కాణిపాకంలో అరుణోదయం ముద్రణలో ఉన్నది.



మొత్తంగా 15,000 కాపీలను గ్రంథాలయాలకు, ఉపాధ్యాయులకు, విద్యార్థులకు మరియు బహుమతులు వచ్చిన పిల్లలకు అందజేయడం జరిగింది. వీరి రచనల్లో ఐదు శతకాలు అందులో మూడు దిశాతకాలు ఉన్నాయి “పత్తిపాటి మాట పసిడి మూట” మకుటం తో పత్తిపాటి శతకరత్నావళి 3 పుస్తకాలు విడుదల చేశారు..

“తెలుగు వెలుగు నింపు తెలుగువీర “ అనే మకుటంతో తెలుగు భాషోద్యమ శతకము ఆవిష్కరణ చేశారు.

“నందమూరి వంశ నాయకుండు” అనే మకుటంతో నందమూరి శతకం రచించి శ్రీ నారా చంద్రబాబు నాయుడు గారిచే ముందు మాట వ్రాయించి ఆయన చేతుల మీదుగా ఆవిష్కరణ చేశారు.

మొదటి శతకము పత్తిపాటి శతక రత్నావళి-1 పంచ సహస్ర్రావధాని శ్రీ మేడసాని మోహన్ గారిచే ఆవిష్కరింపజేశారు. పత్తిపాటి శతకరత్నావళి-3 చిత్తూరు శాసనసభ్యులు శ్రీ గురజాల జగన్మోహన్ , పూతలపట్టు శాసనసభ్యులు శ్రీ మురళీమోహన్ గారు ఆవిష్కరింపజేశారు. భువన విజయం నాటకంలో 2025 ఉగాదికి చిత్తూరులో శ్రీకృష్ణదేవరాయల పాత్ర వేయడం జరిగింది

ప్రస్తుతం తెలుగు అధ్యాపకుల సంఘం గౌరవాధ్యక్షులుగాను, హరివిల్లు లలిత కళావేదిక చిత్తూరు ఉపాధ్యక్షులుగాను, ఐక్య ఉపాధ్యాయ ఫెడరేషన్ రాష్ట్ర కౌన్సిలర్ గాను విధులు నిర్వహిస్తున్నారు. అనేక సాహితీ సంఘాలలో సభ్యులు గా ఉంటూ... పాఠశాల విద్యార్థులకు పద్యాల పోటీలు నిర్వహించి బహుమతులు ఇవ్వడం కవి సమ్మేళనాలలో పాల్గొనడం ద్వారా తెలుగు భాషాభివృద్ధికి కృషి చేస్తున్నారు. దైనందిన సమస్యలు, సూక్తులను ఆటవెలది నీతి పద్యాల రూపంలో రచించి “అభినవవేమన”గా సార్థక నామధేయులయ్యారని చెప్పడం అతిశయోక్తి కాబోదు.



ముందుమాట

సాహిత్యం అనేది భావవ్యక్తీకరణకు మాత్రమే పరిమితం కాక, సమాజాన్ని చైతన్యవంతం చేసే శక్తిగా నిలుస్తుంది. అటువంటి సాహిత్యాన్ని నిబద్ధతతో, నిరంతరంగా సాగిస్తున్న కవుల్లో పత్తిపాటి రమేష్ నాయుడు గారు ఒకరు. వీరి పరిచయం మరియు రచనల ద్వారా ఒక బాధ్యతాయుత కవి స్వరూపాన్ని గుర్తించగలిగాను.



వారి కవితలు, పద్యాలలో నీతి, న్యాయం, ధర్మం, సత్యం వంటి మానవ విలువలు సహజంగా ప్రతిఫలిస్తాయి. చెప్పకనే చెప్పే సరళమైన శైలి, ఆలోచనను రేకెత్తించే భావగంభీరత, ఇవి వారి రచనల ప్రత్యేకత. సామాన్య పాఠకుడిని ఆలోచింపజేసే శక్తి ఈ కవిత్వంలో స్పష్టంగా కనిపిస్తుంది.

ఇటు ఉపాధ్యాయుడిగా విద్యాబోధన చేస్తూనే, అటు కవిగా సాహిత్య సాధనను సమపాక్షంలో కొనసాగించడం అరుదైన విషయం. రెండు వేలకుపైగా ఆటవెలది పద్యాలను రచించిన ఆయన, పద్యకవిత్వంపై తన నిబద్ధతను చాటుకున్నారు. వచన కవిత్వంలో ఇది వారి నాలుగవ గ్రంథం కాగా, మొత్తం తొమ్మిదవ రచనగా నిలవడం విశేషం. ఈ గ్రంథాలను స్వయంగా ముద్రించి పిల్లలకు, గ్రంథాలయాలకు ఉచితంగా అందజేయడం వారి నిస్వార్థ సాహితీ సేవాభావానికి నిదర్శనం.

పిల్లలలో సాహిత్యాసక్తిని పెంపొందించాలనే లక్ష్యంతో పద్యాలాపన కార్యక్రమాలను నిర్వహిస్తూ, ప్రతిభ కనబరిచిన పిల్లలను ప్రోత్సహించడం

వారి సామాజిక స్పృహను వెల్లడిస్తుంది. 2012లో విభిన్న ప్రతిభావంతులైన పిల్లల కోసం రచించిన “క్రీడా కృత్య మాలిక” గ్రంథం సర్వ శిక్ష అభియాన్ ద్వారా ప్రతి పాఠశాలకు చేరినదన్న విషయం వారి సామాజిక దృక్పథాన్ని మరింత బలపరుస్తుంది.

“ఏడవ ఋతువు... అమ్మ” అనే ఈ కవితా సంకలనం అమ్మ, నాన్నలపై అనురాగాన్ని, మాతృభాషపై ప్రేమను, ప్రకృతి పట్ల గౌరవాన్ని, సమాజ చైతన్యంపై ఆవేదనను హృద్యంగా వ్యక్తపరుస్తుంది. మూఢనమ్మకాలను ప్రశ్నిస్తూ, జీవితం నవరసభరితమని ప్రకటించే ఈ కవితలు పాఠకుడిని ఆలోచన వైపు నడిపిస్తాయి.

పాఠకులు కరువైన ఈ కాలంలో కూడా సాహిత్య సాధనను నిరంతరం కొనసాగిస్తున్న పత్తిపాటి రమేష్ నాయుడు గారు అభినందనీయులు. వారి కలం నుండి రాసున్న సాహిత్యం సమాజాన్ని ప్రభావితం చేసే శక్తిగా నిలవాలని ఆకాంక్షిస్తూ, ఈ గ్రంథం పాఠకులకు ఆలోచనానందాన్ని అందిస్తుందని విశ్వసిస్తున్నాను.

ఇట్లు,

K.V. నాగేంద్ర కుమార్

జిల్లా విద్యాశాఖాధికారి

తిరుపతి జిల్లా

సాహిత్యంతోనే తెలుగు భాష మనుగడ

అద్భుతమైన మన తెలుగు భాష మనుగడ సాగించాలంటే సాహిత్యం ప్రధాన పాత్ర పోషించాలి. సాహిత్యాన్ని పాఠకులు చదివినప్పుడే భాష ఉనికిలో ఉంటుంది. అందరి చేత చదివించగలిగేదే నిజమైన సాహిత్యం. చదివించడంతోపాటు విలువలను నేర్పించి సమాజాన్ని చెడిపోకుండా కాపాడ గలగాలి. అలాంటి ఉత్తమ సాహిత్యం తెలుగులో చాలా ఉంది. కొత్తగా వచ్చి చేరుతూ ఉంది. అలా తెలుగుభాషకు మంచి సాహిత్యాన్ని అందిస్తున్న వారిలో శ్రీ పత్తిపాటి రమేష్ నాయుడు ఒకరు. ఆయన ఆటవెలది పద్మాల ద్వారా తెలుగు భాష గొప్ప తనాన్ని సామాజిక విలువలను శ్రీ నందమూరి తారక రామారావు గారి చరిత్రను, తెలుగు భాషా ఉద్యమ శతకాన్ని, పత్తిపాటి శతక రత్నావళి మూడు భాగములను ఇదివరకే చాలా పుస్తకాల ద్వారా మనకు అందించి “అభినవ వేమన” బిరుదును మాజీ మంత్రి శ్రీమతి గల్లా అరుణకుమారి దంపతుల ద్వారా అందుకున్నారు.



మరింత సాహిత్యాన్ని వెలువరించాలన్న తపనతో ఇప్పుడు మనముందుకు తీసుకు వస్తున్న పుస్తకమే “ఏడవముతువు...అమ్మ” ఇందులో ఆయన మాతృదేవోభవ, పితృదేవోభవ, ఆచార్య దేవోభవ, అతిథి దేవోభవ అన్న ఆర్యోక్తులను బాగా ఆకళింపు చేసుకున్నట్లు కనబడుతుంది. ఎందుకంటే కవితా శీర్షికలు వరుసగా అమ్మ నీకు వందనం. మాతృభాష, నాన్న ప్రేమ, గురుదేవోభవ, ఓ.. సమాజమా? ఇలా తీసుకు రావడమే అందుకు నిదర్శనం.

ప్రకృతి అందాలను వర్ణించడం, తన అంతర్మథనాన్ని మనకు తెలియజేయడం, ఊహలను సాకారం చేసుకోవాలనడం. మైత్రీ బంధం యొక్క గొప్పతనాన్ని తెలియజెప్పడం. అంతా కోటిశ్వరులే కానీ ఆకలి చావులు తప్పడం లేదన్న బాధను వ్యక్తపరచడం. ఐకమత్యం బలాన్ని చెప్పడం, అమృతనాన్ని అమృతానికి పెట్టడం. చుట్టాలలోని రకాలను చెప్పడం, లలిత కళల విశిష్టతను తెలియ జెప్పడం లాంటి అనేక విషయాలు మనముందుంచి మనలో కూడా ఆలోచనలు రేకెత్తించాడు.

వీరి కలం నుండి మరిన్ని తెలుగు భాష మరియు సమాజానికి ఉపయోగకరమైన రచనలు రావాలని ఆశిస్తూ...అభినందిస్తూ...

పి. తులసినాథం నాయుడు

అధ్యక్షులు

తెలుగు సాహిత్య సాంస్కృతిక సమితి

చరవాణి: 9553429770, 9346249011

రచయితగా నా మాట.



ప్రాథమిక స్థాయిలో నాకు విద్యాబుద్ధులు నేర్పిన సుశీలమ్మ గారికి, సుబ్రహ్మణ్యం పిళ్ళై గారికి, చంగల్రాయ నాయుడు గారికి కృతజ్ఞతలు. శ్రీ మధురాంతకం రాజారాం గారి వద్ద విద్యాభ్యాసం చేయకపోయినా నేను చదివేటప్పుడు దామలచెరువు ప్రాథమిక పాఠశాల ప్రధానోపాధ్యాయులుగా పనిచేశారు. ఎంతో కొంత వారి ప్రభావం నా మీద ఉంది. చిన్నతనంలో మా ఇంట్లో ఉన్న బుక్ రేడియోలో వారి కవితలు, కథానికలు వింటూ పెరిగాను. ఉన్నత పాఠశాలలో చదివేటప్పుడు ఏడవ తరగతి నుండి పదవ తరగతి వరకు మాకు కీ.శే. సుబ్రహ్మణ్యం పిళ్ళై గారు (విశ్రాంత అదనపు ప్రాజెక్టు అధికారి చిత్తూరు) తెలుగును బోధించారు ఆ రోజుల్లో ఆయన మాకు బోధించడానికి బదులు బాధించారని తలపోసుకునేవాళ్ళం. కానీ ఆయన తెలుగు భాష పట్ల చూపిన శ్రద్ధ మాకు ఇలా ఉపయోగపడుతుందని తర్వాత కాలంలో తెలిసింది.

కళాశాలలో చదివేటప్పుడు శ్రీ గుడివాడ అన్నయ నాయుడు గారి ప్రభావం నా మీద ఎంతో ఉంది ఆయన పద్యాలు ఆలపించడం, చక్కని దస్తూరి తో నల్లబల్లపై రాయడం అంకితభావంతో విద్యార్థులకు పాఠాలు బోధించడం. ఇప్పుడు రచయితగా నాకెంతో ఉపయోగపడింది. కవితలు రాయడం మొదలు పెట్టాక శ్రీవల్లెరి హరి నాయుడు గారితో పరిచయం, ఆ తర్వాత పద్యాలు రాయడం, చందస్సులో సందేహాలు తీర్చుకోవడం, మెలకువలు నేర్చుకోవడంతో పూర్తిస్థాయిలో పద్య కవిగా స్థిరపడడానికి హరి నాయుడు గారు ఎంత తోడ్పడ్డారు. ఈ సందర్భంగా పైన పేర్కొన్న వారికి, వారు తెలుగు భాషకు చేసిన కృషికి కృతజ్ఞతలు తెలుపుకుంటున్నాను.

క్షణం తీరుబడి లేకుండా విద్యాశాఖ వ్యవహారాలలో తలమునకలై ఉన్నప్పటికీ...మా అభ్యర్థనను మన్నించి, ఒక్క మాటతో ముందుమాట రాయడానికి అంగీకరించిన తిరుపతి జిల్లా విద్యాశాఖ అధికారి శ్రీ కె.వి నాగేంద్ర కుమార్ గారికి హృదయపూర్వక ధన్యవాదములు. పలమనేరు సాహితీ సాంస్కృతిక సమితి అధ్యక్షులుగా తెలుగు భాషకు ఎనలేని కృషి చేస్తున్న శ్రీ పైనేని తులసినాదం నాయుడు గారు ఈ పుస్తకానికి ముందుమాట రాశారు. వారికి ధన్యవాదములు తెలుపుకుంటున్నాను.

చివరగా పుస్తకం మానవ మస్తిష్కాన్ని మేల్కొల్పే ఆయుధం. సూర్యకిరణం జగతికి వెలుగునిస్తే... అక్షరం మానవ ప్రగతికి వెలుగునిస్తుంది... అక్షరం లేకుండా అరక్షణం కూడా మానవ మనుగడ అసాధ్యం. అన్ని పరిశోధనలకు, ఆవిష్కరణలకు మూలం పుస్తకాలే, ఆ పుస్తకాన్ని రచించే కవి నిత్య సృజన శీలి, కవి యొక్క సహజ లక్షణము సమాజ చైతన్యం. ఆ తరువాతనే ఏ లక్ష్యమైనా... నా సాహిత్యానికి మొదట్లో అలంబనగా నిలిచిన నా ఉపాధ్యాయ సంఘం, ఐక్య ఉపాధ్యాయ ఫెడరేషన్, నాలో చైతన్యాన్ని రగిలించి నన్ను ఈ స్థాయికి తీసుకువచ్చిన నా సంఘానికి కూడా ధన్యవాదాలు తెలుపకుండా ఉండలేను. అలాగే నేను గౌరవ అధ్యక్షులుగా ఉన్న తెలుగు అధ్యాపకుల సంఘం వ్యవస్థాపకులు శివకిరణ్ గారికి, ఉపాధ్యక్షులుగా పనిచేస్తున్న హరివిల్లు లలిత కళా వేదిక చిత్తూరు. నా రచనలను ప్రోత్సహిస్తూ, ప్రతి సంవత్సరం నన్ను సత్కరిస్తూ, రెండుసార్లు ఉత్తమ రచనలుగా నా పుస్తకాలను ఎంపిక చేసి నన్ను ప్రోత్సహిస్తున్న కుప్పం రెడ్డమ్మ పురస్కారం నిర్వహకులు శ్రీమతి డాక్టర్ కె.రామలక్ష్మి గారికి ధన్యవాదములు.

సాహితీ ప్రక్రియలలో పద్యమైనా, గద్యమైనా, కవితలైన మరియు ఇతర ప్రక్రియలైనా పాఠకుని హృదయాలను రంజింప చేయడమే అంతిమ లక్ష్యంగా రచయిత తన రచనల్ని కొనసాగిస్తాడు. అందులో భాగంగానే నా ప్రయత్నం వచన కవితల్లో ఇది నాలుగవ, మొత్తంగా తొమ్మిదవ పుస్తకంగా మీ ముందుకు తీసుకు వస్తున్నాను. ఈ కవితల్ని ఆస్వాదించి నన్ను ఆశీర్వదిస్తారని కోరుకుంటూ..... మీ శ్రేయోభిలాషి...

ఇట్లు
అభినవ వేమన
పత్తిపాటి రమేష్ నాయుడు,
ప్రభుత్వ ఉపాధ్యాయులు,
దామలచెరువు, చరవాణి: 9491776837.

అమ్మ

అమ్మ
అదో
కమ్మని భావన
చల్లని దీవెన
తన ఆలనా ! పాలనా!
తగ్గించు వేదన,
అమ్మకు
సాటి ధైర్యమిది ఏది?
పోటి నిచ్చునది ఏది?
ధీమతినది ఏది?
మేటైనది ఏది?
అమ్మ
తనో శిల్పి,
నోట సత్యమే పల్కి,
అమ్మతం చిల్కి,
తనిపించు కల్కి,
అమ్మ
తను మనలాడించు బొమ్మ,
కన్నించదు కళ్ళలో చెమ్మ,
మన జీవితాన పట్టుకొమ్మ,
గులాబి పూల రెమ్మ,
అమ్మంటే?
అందానికి చిరునామా,
బంధానికి వీలునామా,
మన వంశానికి వారధి,
మన అంశానికి సారధి,
అమ్మంటే!
పాలిచ్చు తల్లి,
పాలించు వల్లి,
పూలలో మల్లి,
అందాల జాబిల్లి.
అంతర్జాతీయ మాతృ దినోత్సవం శుభాకాంక్షలతో.....

1. అమ్మ... నీకు వందనం

శీర్షిక:- అమ్మ.. కారాదు మన చేతిలో బొమ్మ

కనిపించే ఆ రూపం,
కనిపించని దైవం,
చూపించే అనురాగం,
అది వర్షించే మేఘం,
అమ్మ ప్రేమకు లేదు హద్దు,
అమ్మ తప్ప ఇక ఏ సంపద మనకు వద్దు,
మన జీవితం అమ్మ పెట్టిన బిక్ష,
అందుకే జీవితాంతం తనే మనకు రక్ష,
ఆమె లాలన... పాలన,
భూమిపై సరితూగని దీవెన,
మన జీవితపు వెలుగులో అమ్మ కరిగే కొవ్వొత్తి,
మన ఎదుగుదలకు తనే ఒక శక్తి,
అమ్మ చూపించు మమకారం,
కాకూడదు ముదిగారం,
అమ్మ చూపు అభిమానం,
కాకూడదు మన నిర్లక్ష్యం,
అమ్మే మన జీవితానికి నిచ్చెన,

చివరి శ్వాస వరకు కల్పిస్తుంది రక్షణ,
 అమ్మ లేని జీవితం
 దిక్కుచి లేని ప్రయాణం,
 అలాంటి అమ్మ
 కాకూడదు మన చేతిలో బొమ్మ,
 ఇంతగా మనల్ని పెంచిన అమ్మకు ఏం ఇవ్వగలం?
 కాసంత ఆప్యాయత,
 రవ్వంత జాగరూకత,
 కాస్త మన పలకరింపు,
 అమ్మకు తగ్గించును కలవరింపు,
 ఇంతకన్నా అమ్మ ఏమి ఆశించగలదు?
 అభిమానం చూపమని ఏమని శాసించగలదు?
 అందుకే అమ్మ రూపం,
 సృష్టిలో అపురూపం,
 అందరూ అమ్మలకు వందనం,
 పాదాభివందనం.

2. మాతృభాష

శీర్షిక :తల్లి భాష

అనంతకోటి జీవరాశిలో మాట్లాడేది మనుషులే,
మాతృభాషకు అందరూ పరిచయస్తులే,
మాతృభాష మన మనసుకు అద్దం లాంటిది,
మనసులోని భావాలను ఇట్టే పలుకుతుంది.
ఇతరులకు మన ఆలోచనలను ఇట్టే తెలుపుతుంది.
భూమిపై ఆరువేల భాషలు వందలాది యాసలు,
కలగలిసిన మరికొన్ని మాండలికాలు,
అన్నీ కలిసిన మన మాతృభాష,
అచ్చులతో అంతమౌ తెలుగజంత భాష,
పద్యాలతో పదిలమైన రాగయుక్తమైన స్వర భాష,
అమ్మలోని అనురాగం అందుకున్న భాష,
నాన్నలోని నయగారం పొదిగి ఉన్న భాష,
మనసు దగ్గరగా... మనుషులకు దగ్గరగా,
అర్థవంతమైన అందమైన శ్రావ్యమైన భాష,
ఇలలో మాతృమూర్తికి.. ఏది సాటి ?
కలలో కూడా మాతృభాషకు లేనే లేదు పోటీ!
మాతృభాష వాగ్దాటి పటిమ అన్నింట మేటి!

అని పలుకుతున్నాడీ అభినవవేమన పత్తిపాటి.

3. నాన్న ప్రేమ

శీర్షిక: నాన్న - నాకు నిలుపుటద్దం

నాన్నను చూస్తే నన్ను నేను నిలుపుటద్దంలో చూసుకున్నట్లు,
నాన్న మాట్లాడితే నా గొంతులో తనే పలికినట్లు,
నాన్న ఇచ్చిన ఈ రూపం... ఈ జన్మకు అపురూపం.
నాన్న అందించిన చేయి..నాది అన్నింట పైచేయి,
నాన్న కమ్మని భావం...నన్ను నడిపించే దైవం,
నాన్న నా జీవనాధారం... నాపై తగ్గించెను భారం,
నా జీవిత మహావృక్షానికి నాన్నే విత్తు,
అదే నా వృద్ధికి తోడైన మహత్తు,
నేను వెలిగే జ్యోతిసైతే.! కరిగే కొవ్వైతే నాన్న!
నాన్నలోని మోసం తెలియని అమాయకత్వం,
నాలో పెంచింది పట్టుదల, ప్రావీణ్యం,
నాటికి నేటికీ నాన్న... తను నడుస్తూ నన్ను నడిపిస్తూనే ఉన్న..సూరీడు
నాన్న మనసు వెన్న చిన్నపాటి వేడికి కరిగిపోతుంది.
నాన్న వయసు చిన్న, నా కోసం యువకుడిలా శ్రమించడానికి,
కష్టాలు వచ్చినప్పుడు కన్నీళ్లు దాచడం,
తను కష్టపడి మనల్ని సంతోష పెట్టడం నాన్నకు అలవాటు,
అదే మన పాలిట దైవం... తనని తన కష్టాల్ని చూస్తూ పెరగడమే పెద్దవరం.
నాన్న అనుభవ సారమే మన జీవిత సుఖప్రయాణం,
అమ్మతో కలిసి నాన్న మనకు చేసే సేవే...

మనల్ని పదికాలాలపాటు సజీవంగా నిలిపే త్రోవ...

4. గురుదేవోభవ

శీర్షిక: గురువు దించును గుండెలపై బరువు

గురువు దించును గుండెలపై బరువు, పెంచును మన పరువు,
 మట్టి ముద్దకు ప్రాణం పోసి, శిలను శిల్పం గా మార్చి,
 నారు పోసి మొలకెత్తించి, మహావృక్షంగా ఎదిగేందుకు నీరు పోసి,
 వర్ణమాల నేర్పించి, వరాలు జల్లు మనపై కురిపించి,
 తిమిరాంధకార లోకంలో అక్షరాల వెలుగును పంచే భాస్కరుడై,
 జాతికి నీతిని నేర్పించి, శిష్యకోటికి భ్యాతిని పెంచి,
 తల్లిదండ్రీ కన్నా గురువే మిన్నగా అనిపించి,
 ఇలలో గురువునే ఇష్ట దైవంగా భావించి,
 కదిలే ఈ జీవన యానంలో...కడదాకా గుర్తుండే మార్తాండుడే గురువు,
 గురువు లేని జీవితం వ్యర్థం, అర్థవంతం కాని జీవనం,
 గురువు నేర్చని విద్య, పరిపక్వతలేని ఫలం,
 గురువు నేర్చే పాఠం, నేర్చును జీవిత గుణపాఠం,
 పగలు సూర్యుడై, రాత్రి చంద్రుడై వికసించును గురువు,
 కరువున పడిన భూమికి వర్షంలా, జ్ఞానం అందించే దాత గురువు,
 ఎదిగే మొక్కకు ఎరువులా, మన జీవితాన్ని పుష్పింప చేసే మాన్యుడు గురువు,
 తనకంటూ కోర్కెలు లేని, మన కోర్కెలు తీర్చే తండ్రే గురువు,
 పాలధారను అందించే అమ్మలా, జ్ఞానధారను అందించే హితుడు గురువు,
 మనకోసం ఎన్నో చేసిన గురువు తను గురువులాగే మిగిలిపోయి,
 మన అభివృద్ధిని కనులారా కాంక్షించి....మనసారా దీపించి,
 వాత్సల్యామృతాన్ని కురిపించే మేఘనాథుడే గురుదేవుడు.

5. ఓ... సమాజమా!

ఓ సమాజమా ! వెక్కిరింతే నీ నైజమా?
 మా పై కోపమా! లేక పరిహాసమా?
 కూడు లేని వాని కడుపు కొడతావు!
 గూడు లేని వాని తరిమికొడతావు!
 పనిలేని వాని చూచి పగలబడి నగుతావు,
 ఆవు కోసం ఒకడు...దాని కొవ్వు కోసం ఒకడు,
 పొట్ట నింపడం కోసం ఒకడు... దాన్ని తగ్గించడం కోసం ఒకడు,
 శ్రమించడమే...కర్తవ్యమా...పరిశ్రమించడమే...శరణ్యమా?
 ఓ సమాజమా... ఏది నీ దారి? సవ్యమా...అపసవ్యమా?
 దొరను...దొంగగా...! దొంగను ...దొరగా చూపిస్తావు!
 అమాయకులు బలిచేస్తావు... ఆపై మిన్నకుండిపోతావు,
 ఆశల పల్లకీ ఎక్కిస్తావు...అంతలో కూలదోస్తావు,
 కలల్ని పగటి కలలు చేస్తావు...! వేషాల్ని ద్వేషిస్తావు,
 ఒకవైపు ఉద్యమాలని రేపుతావు, మరొకవైపు అణగద్రొక్కుతావు!
 ఓ సమాజమా నీ పయనం ఎటు? మా గమ్యం ఎటు?
 బాధ్యత వహించే వాని నెత్తురు కళ్ళజూస్తావు!
 గాలికి తిరిగేవానిని... అందలమెక్కిస్తావు,
 సత్యాన్ని నమ్మవు...అసత్యాన్ని అణచవు...నిన్నెలా నమ్మాలి,
 త్యాగాన్ని మరచేవు...స్వార్థాన్ని పెంచేవు... నిన్నెలా చూడాలి,
 ఓ సమాజమా...కళ్ళు తెరచి నీలో కుళ్ళును చూడు,
 మంచిని పెంచు...చెడును త్రుంచు...ధర్మానికి తలవంచు,
 చట్టాలను గౌరవించు...న్యాయాన్ని రక్షించు,
 మేము నీ నుండి ఆశించేది...! శ్వాసించేది...!

6. ప్రకృతి సోయగం

శీర్షిక: ప్రకృతి మాత

ప్రకృతి లేని చోట అంతా వికృతే...!
 మన జీవం...మన జీవితం... ప్రకృతి ఇచ్చిన వరం,
 ప్రకృతికి పరవశమొందని జీవి లేదు ఈ లోకంలో...
 ప్రకృతి కన్నెర్ర జేసిన ఏదీ మిగలదు ఈ లోకంలో...
 పచ్చని పైరులు, వెచ్చని కిరణాలు... విచ్చిన పూలు..సెలయేళ్ళు,
 దుమికే జలపాతాలు.. కురిసే హిమపాతాలు..ఎగసే అగ్నిక్షీలలు,
 చెట్లు.. చేమ...పుట్టలో..చీమ, గడ్డిపైన గొల్లభామ...దోమ... అంతా ప్రకృతే!
 సీతాకోక చిలుక...రంగులు, దాని హంగులు,
 చెట్టు మీద రామచిలుకలు..ముద్దులొలికే మాటలు,
 తేనెపట్టులో మాధుర్యం... ఉడుంపట్టులో...గొప్పతనం,
 మిణుగురు వెలుగులు...మిడుతల దండులు...!
 ఒక్కటేమిటి ఏమి చూసినా.....ఏమి చేసినా.. ప్రకృతి పారవశ్యమే...
 ఒక్క మనిషి తప్ప అన్నింటా సహజత్వమే...
 అగుపించును అడుగడుగునా....అబ్బురపరచును ఎంత చూచునా!
 మాయలు నేర్చి మమతలు త్రుంచి...మనిషి మాత్రమే మహిమైనాడు,
 లోకపు...శోకపు పొరల మధ్యలో... అహోదాన్ని వెతికెతికి పట్టాడు,
 ఆ అనందపు అంచుల నుండి క్రిందకుజారి శోకపు లోకం చేరాడు,
 సకలచరాచర జీవకోటికి మించిన విద్యను పొందాడు,
 చిట్ట చివర మజిలీలో అంతా మిథ్య అని అరిచాడు,
 అదే అదే ప్రకృతి మాత సోయగం...అక్కడ మనమంతా వచ్చి వెళ్లే బాటసారులం.

7. అంతర్మథనం

శీర్షిక : ఎదలో రొద

నాలో అంతర్మథనం మొదలైంది... నాలో ఆలోచనలు వెల్లువలా ఉప్పొంగాయి,
నా కరం ...కలం పట్టి కవన సేద్యం చేయడం మొదలెట్టింది,
నా కలం కురిపించిన అక్షరాలు సూర్య కిరణాలవలె ఈ సమాజాన్ని తాకాయి,
అవినీతి విషపు మొక్కను కూకటి వేళ్ళతో పెకలించేందుకు నా అక్షరాలు ఆలంబన కావాలి
స్వార్థ రాజకీయాలను తరిమికొట్టేందుకు నా అక్షరాలు ఆయుధాలు కావాలి.
ఆకలితో అలమటించే జనులకు అక్షరాలతో నిండిన పుస్తకాలు అన్నం పెట్టాలి,
అబల సబల గా మారడానికి నా అక్షరాలు రక్షణ కవచంగా మారాలి,
చేతగాని వానికి పెళ్ళైందుకు? మల్లె పందిరెందుకని,
సాయం...వ్యవసాయం చేయలేని వాడికి భూమెందుకని నా కవితలు ఘోషిస్తున్నాయి,
అమాయకపు రాజ్యంలో నాయకుల భోజ్యంలో...
అబద్ధాల పుట్టలు...గుట్టలు గుట్టలుగా.. పెరుగుతున్నాయని,
నోటితో మాట్లాడుతూ... నొసలుతో వెక్కిరించే నాయకులకు...
నా పెదవులు దాటిన వాడియైన పదాలు సూటిగా గుచ్చుకుంటున్నాయి,
రోషం తగ్గి మోసం నేర్చిన మనుషుల మధ్య నా కవితలు కూడా అల్లాడుతున్నాయి,
తల్లిని పక్కనపెట్టి...తల్లి భాషను పక్కనపెట్టి...
సాధించేదేమిటో తెలియక విలవిలలాడుతున్న...
ప్రజల మధ్య నా కవితలు ఉక్కిరిబిక్కిరి అవుతున్నాయి.
నా మనసులోని అంతర్మథనం... ఓ యుద్ధం,
రోజూ...నా కలంతో...యుద్ధం చేయడానికి నేను సిద్ధం...

8. ఊహల పల్లకి

శీర్షిక : ఊహలే జీవితానికి ఆలంబన.

ఊహల పల్లకిలో ఊరేగే నా కలం, అదే నాకు బలం
 ఊహే జగతికి మూలాధారం.. ఊహే మనిషి ప్రగతికి ఆధారం,
 ఊహ లేనిదే లేదు కవితా లోకం,
 ఊహ లేనిదే లేదు దేశ నిర్మాణం,
 నా ఊహలతో సముద్రపు లోతును చూస్తాను,
 నా ఊహలకు రెక్కలు కట్టి పక్షిలా విహంగాన్ని వీక్షిస్తాను,
 అంతులేని ఆలోచనలకు ఊహల పల్లకే పునాది,
 అనంతమైన వ్యధలకు ఊహలు కట్టును సమాధి,
 ఊహను మించిన లోకం లేదు... ఊహను మించిన దైవం లేదు,
 మనసున ఊహలు మమతల ఆశలు వేయును ఆకాశానికి నిచ్చెనలు,
 అంబరమెక్కిన సంబరమందున ఊహల పల్లకి ఊరేగిన,
 ఊహల తోనే ముడిపడును అభివృద్ధి,
 ఊహల తోనే పెరుగును మనిషి సమయస్ఫూర్తి,
 కీర్తి కిరీటం దక్కును వినూత్న ఊహలతోనే,
 ధన దాహానికి ఆలంబన ఆ చెడు ఊహలతోనే,
 మోసం... ద్వేషం... రోషం... అన్నిటికీ మూలం ఊహలే,
 మంచి ఊహలకు దక్కును పట్టం... కీర్తి కిరీటం,
 చెడు ఊహలు మనిషిని చేయును నేలమట్టం.

9. స్నేహ మాధుర్యం

శీర్షిక : దోస్తీ కొరకు కుస్తీ

గతమెంతో ఘనమైన స్నేహం.. నేడయ్యింది పరిహాసం,
నిజమైన స్నేహం...అది దొరకడం కష్టం, అనేది స్పష్టం,
స్నేహం అంతా డబ్బు మయం...మన డబ్బు మాయం,
సెల్ ఫోన్ స్నేహాలు...తీసుకునే ఋణాలు, తీర్చుకునే అవసరాలు,
తొండ ముదిరిన పాము అవుతుందా.?
స్నేహం... ముదిరిన ప్రేమఅవుతుందా?
స్వచ్ఛమైన స్నేహానికి లేవు అడ్డు గోడలు,
నిజమైన స్నేహానికి అడ్డుకావు మిద్దెలు, మేడలు,
మనిషి స్నేహం కన్న...జంతు స్నేహం మిన్న,
పశు పక్ష్యాదుల చెలిమి.... ప్రకృతిలో ఒక కలిమి, బలిమి,
గతంలో స్నేహం ఒక బలం...నేడు స్నేహం అయ్యింది బలహీనం,
నమ్మకమే స్నేహానికి శాశ్వత చిరునామా!
అపనమ్మకం... వ్రాయించును స్నేహానికి వీలుమామా!
కృష్ణ... కుచేలురు... స్నేహితులనే మాటకి అర్థం,
లేదంటే... స్నేహం అనే మాటే అవుతుంది వ్యర్థం,
భరించే స్నేహం. ఎప్పటికీ స్నేహం కానే కాదు,
బాధ్యత వహించేది, బాధ్యతతో నడిచేది.. స్నేహం,
అలాంటి స్నేహానికి... లోకం సమస్తం.. దాసోహం,

10. ఆకలి ఆక్రందన

శీర్షిక : ఆకలి - రోకలి

ఆకలిని జయించాలంటే రోకలి పైకెగరాల్సిందే,
ఆకలిని మించిన ఆత్మీయుడు లేడు... రోకలిని మించిన స్నేహితుడు లేడు!
ఈ ఆకలి రాజ్యంలో కూడు కోసం జరిగే కుమ్ములాటలెన్నో !
ఆకలిని జయించలేక నేలకొరిగిన రాజ్యంలో బాల రాజులెందరో?
పౌష్టికాహారం లేక కునారిల్లుతున్న వికసించని కలువలెన్నో!
పని కల్పించలేని ప్రభుత్వాలు, బానిస బ్రతుకులను వీడలేని కూలీలు,
పెత్తందార్లకు... శ్రామికులకు జరిగే పోరాటంలో... అంతిమ విజయం పెత్తందార్లదే..!
ఆకలి కేకలతో ముగిసిన జీవిత శోకాలకు అంతులేదు,
పనికల్పించలేని ప్రపంచంలో పసలేని నాయకులకు కొడువ లేదు.
పొట్టను చేతబట్టి పరుగు తీసే యావ్వనపు పుస్తకపు పుటల్లో...
అన్ని ఎరుపు రంగు అక్షరాలే కానీ నలుపు రంగుకు తావు లేదు.
ఆకలి రాజ్యపు మంత్రివర్గంలో... అంతా కోటిశ్వరులే..!
రక్తాన్ని స్వేదంగా మార్చే యజ్ఞంలోని కార్యకర్తలంతా కూటిశ్వరులే..!
ఎన్నాళ్ళీ ఆకలి చావులు, కూటి కోసం ఎదురుచూపులు,
ఎన్నాళ్ళీ బానిస బ్రతుకులు, ఆకలి కేకలు, సగం కాల్చిన జీవిత మరకలు,
నాయకులారా ఇకనైనా కళ్ళు తెరవండి,
మనసులోనున్న కులాల కుళ్లును కన్నీటితో కడగండి,
మీలో మానవతను మేల్కొల్పండి, ఆకలి చావులు ఆపండి.

11. మన దేశంలో మనం

శీర్షిక: దేశభక్తి

ఒకప్పుడు మనం తెల్ల వాళ్లకు సలాం కొట్టిన బానిసలం,
స్వాతంత్ర్యం సాధించాం, తెల్లవాణ్ణి తరిమికొట్టాం.
ప్రాజెక్టులు కట్టాం, పొలాలను నీళ్లతో నింపాం, పరవశించిపోయాం.
అడవిని తీర్చాం, ఆకలితీర్చే అన్నపూర్ణగా మార్చాం.
అహర్నిశలు కృషి చేశాం.
రైలు, రోడ్డు మార్గాలు నిర్మించాం,
ఎత్తైన ఎవరెస్టును ఎక్కాం, చంద్రునిపై దిగేశాం.
మన చట్టాలను మనమే తయారు చేసుకున్నాం, మనల్ని మనమే గౌరవించుకున్నాం.
ఆ మధ్య స్వాతంత్ర్యం వచ్చిందని సంబరపడ్డాం, చంకలు గుడ్డాం,
నేడు లంచాలు తీయడం ప్రారంభించాం, నోటి కాడ కూడు లాక్కున్నాం.
కమిషన్నకు కక్కుర్తి పడ్డాం,
లక్షల కోట్ల బ్యాంకు అప్పులు ఎగ్గొట్టాం.
ఓట్లను నోట్లతో కట్టలతో కొనేశాం, గుట్టల్నికొండల్ని ఆక్రమించేశాం.
దొంగ కేసులు పెట్టేశాం, సుప్రీంకోర్టుని సాక్ష్యంగా నిలబెట్టేశాం.
కత్తి నీరా,సారా ఏరులై పారించాం, తాళిబొట్లు తెంపేశాం.
చివరకు గుంట నక్కల్లాంటి మన తోటి నల్లవాళ్ళకి బానిసలమయ్యాం.
చట్టాల అమలులో తెల్ల దొరలే మిన్న ఓ రన్న.
చట్టాలను తమ ఇంటి చుట్టాలుగా మార్చడంలో మన నల్ల దొరలే మిన్న,
ఇదే మన దేశభక్తి, ఎందెందు వెదకినా స్వలాభాల అనురక్తి.
నా దేశంలో నేను... దొంగల రాజ్యం సినిమా గుడ్లప్పగించి చూస్తున్నాను.

12. చైతన్యం ఐకమత్యం

శీర్షిక: ఐకమత్యం

ఐకమత్యం-చైతన్యం అన్నదమ్ములు, కవల పిల్లలు.

ఐకమత్యం చైతన్యం, ఒకే నాణానికి బొమ్మ బొరుసులు,

ఐకమత్యం లేక చైతన్యం లేదు, చైతన్యం లేనిదే ఐకమత్యం రాదు.

మనకు ఇవి రెండూ మనకు రెండు కళ్ళు, కాళ్ళు ఇవి లేక,

మూర్ఖులను అందలమెక్కించాం, మనకు మనంగా బందీలమయ్యాం.

చెప్పుడు మాటలు విన్నాం, చైతన్యం లేని లోటు కళ్ళారా చూస్తున్నాం.

ఐకమత్యమే మహాబలం అని చిన్నప్పుడు చదువుకున్నాం, పెద్దయ్యాక మరిచిపోయాం.

ఎగిరే ఆ పక్షినడుగు? ఐకమత్యం అంటే ఏంటో చెబుతుంది.

ఎగిసిపడే కెరటాన్నడుగు, చైతన్యం అంటే ఏంటో తెలియజేస్తుంది.

కోడిపుంజునడుగు, జాతిని మేల్కొల్పడం ఎలాగో తెలుస్తుంది.

సూర్య కిరణాలనడుగు, కరి మబ్బులను చీల్చి చెండాడే చైతన్యం ఏంటో తెలుస్తుంది.

చలి చీమలనడుగు, కొండచిలువను ఎలా చంపగలవో ? ఐకమత్యాన్ని గూర్చి తెలుస్తుంది.

అన్నీ తెలిసిన మనం మాయలో పడిపోయాం, అమాయకులమయ్యాం.

పక్కింటి వాడు పచ్చగా ఉంటే చూసి ఓర్పుకోలేం, నీతిని నేర్పుకోలేం.

అందుకే ఎంత గొప్పవాడికైనా చైతన్యం తప్పనిసరి.

నువ్వుంత బలవంతుడైనా సరే, ఐకమత్యం లేకుంటే పాతాళానికి చేరుతావు సరాసరి.

ఇదే మానవ జీవన మంత్రం, నవజీవన సామాజిక సూత్రం.

13. పగిలిన అద్దం

ప్రక్రియ : వెన్నెల జల్లులు

1. శీర్షిక : మనసే ఒక అద్దం

మన మనసే ఒక అద్దం...మనలోని రూపాలు అక్కడ పదిలం.

మనసు విరిగినా... అద్దం పగిలినా...ఒక్కటే, మళ్ళీ అతకవు.

విరిగిన మనసుతో నటన సాగదు, జీవిత గమ్యం చేరదు.

పగిలిన ఆ గాజు ముక్కల్లో ప్రతిబింబాలే అనేకం...

విరిగిన ఆ మనసు కుదుటపడాలంటే స్నేహమనే ఔషధంతో మమేకం....

2. శీర్షిక: కాలం మాన్పును గాయం

ఓ మనసా ఓపికతో ఎదురు చూడుము కాలం కొరకు.

అది ఖచ్చితంగా మాన్పును నీదైన గాయం ఓ మేరకు.

మనసనే అద్దపు కోటకు బీటలు వారిన,

నీ మనసనే మొక్కకు మోడులు ఎండిన,

వాన చినుకులకు స్నేహపు చిగుళ్ళు వచ్చును, మొగ్గలు విచ్చును.

3. శీర్షిక: మనసా నేను నీకంత అలుసా

నా మనసుకు నువ్వు చేసిన మెత్తని గాయం.

దానికన్న తేనె పూసిన చురకత్తే నయం.

పున్నమి రోజున చిమ్మ చీకటిని చూపించావు.

అద్దం లాంటి నా మనసును ఒక్క మాటతో నిశ్శబ్దం చేసావు.

నీ చేతలే... నా తలరాతలు, మార్పావు నీ లయ, నన్ను...ఏమార్పావు ఓ ప్రియా!

14. శిశిరంలో కోయిల

శీర్షిక : శిశిర వసంతం

శిశిర వసంతం, రెంటికివుండును అవినాభావ సంబంధం.

అదే మానవాళికి దిక్పాచి, ప్రతి వసంతం అందించును కొత్త రుచి.

శిశిరంలో రాలే ఆకులు, నవసంతానికి దిద్దును తుది మెరుగులు.

కొత్త చిగుళ్ళు కోసం కోయిల, గొంతెత్తిపాడును హాయిగా.

రాలే ఆకులే మానవ జాతికి సమస్యలైతే, వాటినలాగే రాలనీ...

వచ్చే కొత్త చిగురులే మన అభివృద్ధికి సూచికలైతే వాటినలాగే తొడగనీ...

శిశిరమా నీకు దిగులెందుకు? వసంతం వచ్చును నీ ముందుకు!.

శిశిరంతో పరిసమాప్తం పాత జీవితం.

నవ వసంతంతో మొగ్గలు తొడుగును కొత్త జీవితం.

వసంతంలో ఎలుగెత్తి పాడే, కోయిల పాటే సుమధురగాం.

ప్రాచీన మానవ సమాజానికి నేర్పింది, సుస్వరాల సంగీతం.

కోయిల పాటే, సరాగాల వెలుగుల సంగీత బాట.

సుకవికి నేర్పింది కవితల మాట... ఇచ్చింది సాహితీ పూల తోట.

సాగే ఈ శిశిర వసంతం, అలుపెరుగని ఆ కోయిల గానం.

మానవజాతికి చూపును సరి కొత్త మార్గం.

ఆ మార్గంలోనే నడచును జాతి సమస్తం... అదే నిత్యకృత్యం.

కోయిల గానం, అందులో మనం లీనం,

నిలుపును ప్రాణం, ప్రకృతి దైవాదీనం.

15. తీగ తెగిన వీణ

శీర్షిక : ఒకటి లేక రెండు లేదు

తీగ తెగిన వీణ రాగాలు పలికేనా ?

ఎదలో కోరిక లేక, మనసులో ప్రేమ పుట్టేనా?

పున్నమి లేక రాత్రి చల్లని వెన్నెల కురిసేనా?

లేత చిగుళ్ళు తినని కోకిలమ్మ రాగాలు పలికేనా?

పగిలిన కుండలో మజ్జిగ కవ్వం వెన్న చిలికేనా?

ధైర్యం లేని వాడు, చేతిలోని కత్తితో యుద్ధం చేసేనా?

ఎరువు లేని మొక్క ఏవుగా పెరిగి ఎదిగేనా?

గుణం లేని వాడు సంఘంలో మంచిగా నడిచేనా?

పందిరి లేక తీగ అందంగా పైకి ఎగబ్రాకేనా?

విత్తు లేక మొక్క మొలిచేనా? మొక్క లేక చెట్టు నిలిచేనా?

నీరు లేక చేప ఈడేనా? తామర వికసించేనా?

మేఘం లేక నింగి వర్షించేనా ? అగ్ని లేక మంట చెలరేగేనా?

వంట లేక ఆకలి, నీరు లేక దప్పిక తీరేనా?

హృదయం ద్రవింపక, కళ్ళ వెంట నీరు కారేనా?

మొగ్గ లేక పూవు, పూవు లేక కాయ కాసేనా?

తల్లి తండ్రి లేక ఈ సృష్టి ఇలా ఇంత అందంగా నడిచేనా?

16. అంగట్లో అమ్మతనం

శీర్షిక: అంగట్లో సరుకు

అమ్మ కాగితపు బొమ్మాయె! అంగట్లో అమ్మే సరుకాయె!

అనురాగం కాస్త కరువాయె! గుండెలు మండి బరువాయె!

పొగురుబట్టి ఒకరు, ఆకలితో యుద్ధం చేస్తూ మరొకరు,

అలవాటుగా ఒకరు భర్త గ్రహ పాటుగా మరొకరు.

పాకీ పనులు... పాచి పనులు చేస్తూ ఓ ఆడతనం, మోడులా ఓ అమ్మతనం.

మగతనం కోరల్లో...బక్క చిక్కిన ఆ అమ్మతనం,

కామాంధుల కౌగిలిలో.. బంధీగా అమ్మ కమ్మదనం.

మగమహారాజుల కోర్కెలు తీర్చే... యంత్రం గా అమ్మతనం.

కనికరం లేని..పలవరంలో చిక్కిన ఆ విచ్చలవిడి శృంగారం.

అమ్మతనం ముసుగులో అమ్మకానికి సిద్ధమైన, బంగారు బాలల భవిష్యత్.

రూకల పోటుకు... రోకలి పోటుకు మధ్య నలిగిపోయిన అమ్మతనం.

వస్తు రవాణా వలే... మానవ రవాణా... ఏమీ చిత్రము ఓ..వేంకటరమణా....?

అంగదంబు తీర్పుట కొరకై...సుందరాంగుల అంగాగ ప్రదర్శనలు.

అమ్మతనానికి మాయని మచ్చలు తెచ్చే... ఉచ్చులో పడి చిక్కుకున్న యువతులు.

నడి వీధిలో వేలం పాట.. ఆపై నాలుగు గోడల మధ్య ఆటపాట.

సాగే జీవన సమరంలో అమ్మతనం పొందెను ఓటమి.

తాళిని ఎగతాళి చేసే దుర్మార్గువు క్రీడలో విజయం పొందెను. మగాళ్ళ కూటమి.

అంగట్లో అమ్మతనం..నిలువెత్తు వేలం, అమ్మకానికి సిద్ధం.

17. ఎనిమిదవ స్వరం

శీర్షిక: అపస్వరం

ఎనిమిదవ స్వరం ఖచ్చితంగా అపస్వరమే,
ప్రతి మనిషిలోనూ, ప్రతి పనిలోనూ, అపస్వరమే ప్రధానం.
అపస్వరం తగ్గించడానికి మంత్రం,విధానంతో కూడిన నిదానం.
ఈ అపస్వరం తగ్గడానికి మందు లేదు, అనుభవమే కావాలి.
ఎన్నికల్లో ఒకటి చెప్పి మరొకటి చేస్తే అదే ఎనిమిదవ స్వరం.
ముఖ్యమైన పనిలో ముందుగా హంసపాదు పడితే అదే అపస్వరం.
లంచాలతో మంచాలెక్కే ఉద్యోగులే సమాజానికి అపస్వరం.
ఈ రాకెట్ యుగంలో కాలికి చెప్పులు లేకుండా నడవడమే ఎనిమిదవ స్వరం
రెండంకెల అభివృద్ధిలో రెక్కలాడితే కానీ దొక్కలాడకపోవడమే అపస్వరం.
సంగీత సామ్రాజ్యంలో...అపశ్రుతే ఎనిమిదవ స్వరం.
ఈ నవీన యుగంలో మహిళల పట్ల వివక్షతే ఎనిమిదవ స్వరం.
ప్రజాస్వామ్యంలో కులాన్ని బట్టి ఓట్లు అడగడమే ఎనిమిదవ స్వరం.
ఆకాశ మార్గంలో ఆ చల్లని వెన్నెలను కమ్మేసే మబ్బులదే ఎనిమిదవ స్వరం.
ఆధునికపు మనిషిలో అనాగరిక పోకడలు అదే కదా అపస్వరం.
పసిపిల్లల హృదయాలను చిదిమేసే మనుషులే సమాజానికి ఎనిమిదవ స్వరం.
తాగుబోతు రాయుళ్లు తను తాళలేక, తాళిని...అలిని తెగనమ్మడమే అపస్వరం.
దంపతులు చేసే పూజలో... భార్యను వదలి భక్తితో చేయడమే ఎనిమిదవ స్వరం.
చేతగాని వాడు భక్తిని...రక్తిని ప్రదర్శించడం మే అసలైన ఎనిమిదవ స్వరం.

18. అడవి కాచిన వెన్నెల

శీర్షిక: వృధా కదా

పండు వెన్నెల పందిరి మంచం, మంచం మీద మల్లెలు పరిచి,
 చల్లని గాలులు, పిల్లతో పాటు పిల్ల తెమ్మెరలు, హాయిగ వీచిన రేయిలో,
 కురులు జారని, చీర నలగని, కౌగిట బందీ కాని ఆ అందం,
 అంబుధిలో కురిసిన వర్షం కాదా! అడవి కాచిన వెన్నెల కాదా!
 వల్లమాలిన అభిమానం, కలిగియుండిన ఏమి ఫలం?
 ఒకరికి ఒకరు తోడుగా ఉంటూ, మన మధ్యన గాలికి తావు లేదంటూ,
 చెట్టపట్టాలేసుకు తిరిగి, ఏళ్లకు ఏళ్ళు కాళ్లకు జోళ్ళు అరిగి,
 ఒక్కటవ్వని ఆ జంట ప్రేమ ప్రయాణం అడవి కాచిన వెన్నెల కాదా?
 ఏళ్లకు ఏళ్ళు బుద్ధిగ చదివి, విద్యా ధనమును ఒడిసి పట్టి,
 అన్నిట తానై, మేలివి బంగరు పూవై, ఎవరికీ... ఉపయోగపడని ఆ చదువు,
 నచ్చిన వచ్చిన ఉద్యోగం విడిచిపెట్టిన, అది అడవి కాచిన వెన్నెల కాదా ?
 వేల కోట్ల ఆస్తులు, జబ్బులు వచ్చి పస్తులు, పిలిస్తే పలికే పనివాళ్ళు,
 అన్నీ ఉన్నా అల్లుడు నోట్లో శని అంటే ఇదే కదా ! అడవి కాసిన వెన్నెల కాదా?
 అధికారం తమ చేతిలో ఉండగా, మంది మార్బలం మెండుగా ఉండగా,
 మంచి చేయని నాయకత్వం, సుఖ పెట్టలేని నపుంసకత్వం అడవికాచిన వెన్నెల కాదా?
 మంచిని పెంచక, చెడును త్రుంచక, దొంగను, దొరను ఒకటిగా చూసి,
 పచ్చ నోటుకు ఓటు వేస్తే, పచ్చని మన ప్రజాస్వామ్యం అడవి కాచిన వెన్నెలే కదా!

19. ఇంతకీ నేనెవరు

శీర్షిక: సమాజంలో నేను

ఈ సమాజంలో నేను... అడకతైరలో పోక చెక్కలా ఉన్నాను.
నాకు నీతి, న్యాయం ఒకవైపు... అవినీతి, అన్యాయం మరొకవైపు,
ధర్మం, సత్యం ఒకవైపు... అధర్మం అసత్యం మరొకవైపు,
వెదజల్లే విచ్చలవిడి శృంగారం ఒకవైపు...
అన్నెం, పున్నెం ఎరుగని బాల్యం మరొకవైపు,
సోమరిపోతుల తయారీ సమాజం ఒకవైపు...
జాతిని చైతన్యపరిచే ఉద్యమం మరొకవైపు,
ప్రజల్లో మిణుగురు పురుగులన్నీ ఒకవైపు... గండు ఈగలన్నీ ఒకవైపు,
సమసమాజపు పోకడలు అనాదిగా ఒకవైపు...
నియంతృత్వ ధోరణులు అగ్నిగోళంలా మరొకవైపు,
బాధ్యత లేని పౌరులు ఒకవైపు... బాధ్యత మరిచిన నాయకులు మరొకవైపు,
ఆకలితో అలమటించే ప్రజలు ఒకవైపు...
శ్రమంటూ తెలియని విలాసవంతులు మరొకవైపు,
భయం, భక్తి ఒకవైపు... భయం, భక్తి సృష్టించి చేసే వ్యాపారం మరొకవైపు,
అందుకే నేను కలంపట్టి కవన సేద్యం చేస్తున్నాను.
నా కలాన్ని కత్తిలా వాడి... ఈ చందాలాన్ని చీల్చి చెండాడుతున్నాను.
ప్రజాస్వామ్యమనే పచ్చని పొలంలో...
కలుపు మొక్కలను పీకే ప్రయత్నం చేస్తున్నాను.
కుటిల రాజనీతికి, దేశభక్తికి మధ్య... నలుగురితో పాటు నేను నలిగిపోతున్నాను.
ఈ సమాజాన్ని కారు చీకట్లు కమ్మినప్పుడు...
సూర్యునివెలుగులా ప్రయత్నిస్తున్నాను.
చంద్రునికో నూలుపోగు చందాన... నా వంతు ప్రయత్నం నేను చేస్తున్నాను.

20. పీడకల

శీర్షిక: చీడ- పీడ

పీడకలలకు భయపడాల్సిన పనిలేదు,
ఎందుకంటే భయపడకుంటే పీడకలే రాదు.
చీడ లాంటిదే పీడ కల,
మందు పిచికారి చేస్తే పోతుంది చీడ,
మనసు ప్రశాంతత వలన వీడుతుంది పీడ,
పీడకల పీడను కొని రాదు.. ఆదమరచి పీడకలలు కనరాదు.
పరీక్ష తప్పిందా! పీడకాదు. నీడలా వెంబడించు,
ప్రేమ విఫలమయ్యిందా పీడకలే నని అనుకో,
మళ్ళీ ప్రయత్నించు ఎండిన మోడుకు చిగురులా,
ఉద్యోగం రాలేదా పీడకలేనని మరచిపో!
అలుపెరగని బాటసారిలా నీ నడకను సాగించు.
పేడ ముఖం వేసుకుంటే అన్నీ పీడకలలే,
నీడను చూసి భయపడితే అన్ని పీడకలలే,
నీ మనసు గోడకు శిలలా వేలాడదీస్తే అన్ని పీడకలలే,
నీవు అలా ఉండిపోకు పీడకలా,
మనసును కుదుటపరచు పీడకలను జయించు.

21. తొలి సంతకం

శీర్షిక: తొలి ప్రేమ

బారసాలలోన చేసే నామకరణం... చెవిలో చేయును తొలి సంతకం.
 బాల్యంలో భక్తితో..చేసే పూజలు చేయును మదిలో తొలి సంతకం.
 బడిలో చేరిన తొలి పరిచయం... చేయును కళ్ళలో తొలి సంతకం.
 యుక్త వయసులో సఖి చూపులే ఎదపై లిఖించు తొలి సంతకం.
 పెళ్ళితో మనసంతా పులకింత...దరిచేరే కలవరింతే చేయును తొలి సంతకం.
 తొలి రాత్రి తడబాటు... మలి రాత్రి కలవరపాటు...
 ముచ్చటైన మూడవ రాత్రి మనసున ముద్రించు తొలి సంతకం.
 సాఫీగా సాగే సంసారం...తొలి సంతానం మనసున మలచును తొలి సంతకం.
 వచ్చిన, నచ్చిన ఆ ఉద్యోగం... చేయును సంఘంలో చెరగని తొలి సంతకం.
 చేసిన సమాజ సేవ...తరతరాలకు త్రోవ, మంచితనానికి తొలి సంతకం.
 పచ్చని ప్రకృతి, మలయమారుతం శాంతికపోతం... సాగర తీరం.
 రామచిలుకల పెంపు సీతాకోకచిలుకల గుంపు గ్రుచ్చును మదిలో తొలి సంతకం.
 చిన్న విత్తులో మహావృక్షము...
 పెద్ద నింగిలో చిన్న తారక చేసెను భువిపై తొలి సంతకం.
 కరువు సీమలో పేద రైతుకు...
 నెర్రెలు బారిన బీడు భూమికి వర్షపు చినుకే తొలి సంతకం.
 మాటలకందని మౌనరాగం...
 శుమ్మెద చేసే ఝుంకారం చేసెను ప్రకృతిలో తొలి సంతకం.

22. వాసన లేని పువ్వు

శీర్షిక: నిరుపయోగి

వాసన లేని పువ్వు, హాస్య చతురతకు రాని నవ్వు,
ఉపయోగము లేని చదువు, జీతం లేని కొలువు,
శబ్దము రాని దరువు, నీళ్లు లేని చెరువు,
ముల్లు లేని రోజూ, నిరుపయోగమైన పూజ,
నివాసము ఉండలేని ఇల్లు, జగతిని చూడని కళ్ళు,
అడవిలో కాచిన వెన్నెల, ప్రజలకు ఉపయోగపడని పన్నులు,
ఎప్పుడు పారని యేరులు, తలకొరివి పెట్టని కుమారులు,
కొమ్మలు లేని చెట్లు, కొమ్ములు లేని గిత్తలు,
మొలకెత్తని విత్తులు, పదనులేని మొద్దుబారిన కత్తులు,
భర్తను బాధించే అందము, ఆనందము చెందని దెందము,
కృతి కర్తకు చెందని రాక్కము, నోటికి చేరని మధుపర్కము,
దాహము తీర్చని నీరు, వేరును పెట్టని నారు,
సేవలు చేయని నాయకుల తీరు, దేవుడు లేని తేరు,
శ్రమను గుర్తించని ఊరు, మంచిని పలకని నోరు,
సత్యము పలుకని జన్మ, ఎన్ని జన్మలకు తీరని కర్మ,
ఇవి కదా వాసన లేని పూలు,
వీటిని గుర్తించకపోవుటయే మేలు.

23. కాలుతున్న వెన్నెల

శీర్షిక: మబ్బు చాటున మంచితనం

వెన్నెల మసకబారుతుంది, చూసే కళ్ళు బాగానే ఉన్ననూ...!
 చల్లని మలయ మారుతం, వేడి గాలిని తీసుకొస్తోంది ఎక్కడో కాలిన వాసనతో...!
 మంచితనం మబ్బుల చాటున దాక్కుని... వేడుక చూస్తోంది.
 సాగర తీరపు ఘోషలో...రోషం, నీటిలో ఉప్పులా కలిసిపోయింది.
 ఎగిసిపడే కెరటాలకున్న చైతన్యం కూడా, మనుషుల్లో కానరాక!
 సమాధిలో తప్ప సమానత్వం మచ్చుకైనా కనలేక,
 వెన్నెల కురిపించాల్సిన చేతులు...! కోతుల్లా వెకిలి చేష్టలు చేస్తున్నాయి.
 చల్లదనం కురిపించే కన్నుల నుండి అగ్నిధార కురుస్తోంది.
 సత్యమార్గ సేవాన్నేషకుల చేతుల మధ్య కాలిన కమురువాసన వస్తోంది.
 బంగారు బాల్యం... భవిష్యత్తును వీడి బానిసలుగా మారడానికి ప్రయత్నిస్తోంది.
 త్రాగుడు, వాగుడు, గంజాయిలో పడి జీవితాలు మునిగాయి...లేవలేని విధంగా!
 మానవతుల మాంగల్యం అధికారపు వెన్నెల చితి మంటల్లో పడి కాలుతోంది.
 కర్మశపు విధానాలు కడుపు మండిస్తూ... గుండెలు పిందేస్తూ!
 నిశీధిలో పిశాచాల రోదనల్లా...మనుషుల అర్తనాదాలు మిన్నంటాయి.
 మదిలో విరిసే చల్లని వెన్నెల రోదిస్తూ రగులుతోంది. ఇవన్నీ గుడ్లప్పుగించి చూస్తూ...
 సమాజపు సముద్రంలో ఆ వెన్నెల ప్రతిబింబం కాలుతూ కనిపిస్తోంది నా కళ్ళకి.

24. ఆ ఐదు రోజులు

శీర్షిక: ఐదు వేళ్ళు

జగతిలో ఆ ఐదు రోజులు ప్రగతి రథ చక్రాలు.

ఆరు ఋతువుల ప్రకృతి ఆ ఐదు రోజుల కోసం తొడుగును ఆకృతి,

ఐదు రోజులే లేనిచో సాగక ఆగును సృష్టి రహస్యం,

సృష్టికి మూలం, నడిపించేను ఆ ఐదు రోజుల కాలం.

రాలే ఆకులు...బదులుగా మోడులు తొడుగును చిగురులు.

వారానికి పని దినాలు ఆ ఐదు రోజులే సాఫ్ట్వేర్ ఉద్యోగికి,

మన ఆకలి తీర్చేందుకు కష్టపడేది ఆ ఐదు వేళ్ళే.

ఐదు వెళ్లే.. మొక్కకు వేర్లలా... బ్రతికించును..గతికించును.

పూర్వకాలమున జరిగే పెళ్లి తంతు ఆ రెండు రోజులు.

తర్వాత జరిగే శోభన ముహూర్తము మూడు రోజులు.

మొత్తం వెరసి ఐదు రోజులే తీర్పును మనుషుల ఆశల... మోజులు...

ఉత్తర భారతాన ఘనంగా జరిగే దీపావళి పండుగ ఐదు రోజులే!.

సరక చతుర్దశి,లక్ష్మీ పూజ, గోవర్ధన పూజ, భాయ్ దూజ్, దేవోత్తన్ ఏకాదశి.

భారత దేశంలో సంక్రాంతి పండుగ జరుగును.

భోగి సంక్రాంతి కనుమ ముక్కనుమ,

సంవత్సరంలో ఐదు రోజులు

మకర సంక్రాంతి, మహా వైష్ణవ, విష్ణు పది, ధను, కర్కాటక సంక్రాంతులు.

మానవజాతి నిర్మాణానికి ఐదు రోజులే ఆలంబన.

ఆ ఐదు రోజులే లేకపోతే మానవజాతి ప్రగతికి ప్రతిష్టంభన.

25. మత్తు వదలని మనసు

శీర్షిక: చిత్తములోని మత్తు

మాతృత్వపు కౌగిలిలో మత్తు వదలని మనసుకు అమ్మే దైవం.
విద్యనార్జించు వేళ గురువు హితోపదేశంతో మత్తు వదలని మనసు చెప్తుంది గురువే దైవమని
బాల్యంలో స్నేహం ...వేయును విడదీయరాని మత్తు వదలని బంధం.
కౌమార దశలో మనసుకు కలిగే మత్తు జగత్తునే ఎందిరించు,
యౌవ్వనారంభ దశలో ప్రేమలో పడిన మనసును వీడని మత్తు కొనసాగును జీవితాంతం.
నెచ్చెల్లి మాటల ఉచ్చులో పడి మనసు మత్తు లోకి జారుకుని,
లోకాన్ని ఎదిరించి, శోకాన్ని భరించి, త్యాగాన్ని రుచి చూసే మనసు...మత్తులోనే ఉంటుంది.
పిల్లలకు పెళ్లిళ్లు చేసి మనుమలు, మనుమరాళ్లతో మనసు పెన వేసుకునే బంధం,
శాశ్వతమైన కుటుంబ సాంప్రదాయ మత్తులో మనసు మునిగిపోతుంది
నోట్ల పేటలో పడ్డి మనిషి తన మనసు మత్తులో పడి జీవన సారాన్ని సుసారాన్ని విడిచి పెడుతుంది.
వృద్ధాప్యంలో పిల్లలపై పెంచుకున్న మమకారం వీడలేక... నిలువ నీడ లేక!
వృద్ధాశ్రమంలో శ్రద్ధగా కాలం వెలిబుచ్చుతుంటే... మనసుకు పట్టిన మత్తు వదులుతుంది.
జీవితం తృణప్రాయం అశాశ్వతం... మనసు మత్తులో పడకూడదని,
ప్రతి మనిషిలోనూ ఉన్న లోపం మనసులోని దైవాన్ని గుర్తించక పోవడం.
అన్నం పరబ్రహ్మ స్వరూపం.. స్నేహం నిరాకార రూపం
నుదుట విభూది పూసుకుని సృశాన వైరాగ్యంతో...
చివరకు మిగిలేది ఆ బూడిదేనని తెలుసుకున్న దినాన..
మానవ సంబంధాలతో ముడిపడిన అసలు సినలైన మత్తు...

శివరాత్రి రోజు శివనామ జపంతో...తొలగిపోతుంది.

26. మూడవ బంధం

శీర్షిక: మూన్నాళ్ళ ముచ్చట

మనిషి జీవితం ఇచ్చట, మూన్నాళ్ళ ముచ్చట.

మూడు రోజులు ఇంటికి దూరమై... మనిషికి దగ్గరౌను ఈ సృష్టి.

మనిషికి జన్మకు కారణం... ఆ మూడు రోజులు పడే రణం.

మనిషి జీవించడానికి కావాలి తోడు, కాలాలు మూడు.

సృష్టిచే నిర్మించబడిన లోకాలు మూడు, అవి లేనిచో మనిషి లేడు.

మూడు నెలలకు కడుపులో పడి, ఆరు నెలలకు అలజడి...

తొమ్మిది నెలలకు బయటపడి... భూమిపై పడి.

బాల్యంతో ప్రారంభమై, యౌవనంతో అనుభవమైన ఈ జీవితం.

వృద్ధాప్యంతో అంతమౌను అదే మూడవ బంధం.

తల్లితో ప్రారంభమై, చెల్లితో కొనసాగుతూ... భార్యతో అంతమౌను అదే మూడో బంధం.

మూడు రోజుల పెళ్లి, మూడు రోజుల కార్యం, మూడుముళ్ల బంధం.

మనం, మన పిల్లలు, మనుమలు మనుమరాళ్ల తో జీవితం అంతమౌను మూడో బంధం.

జీవితమంటే మూడు పువ్వులు ఆరు కాయలు...

జీవితమంటే మూడు ఇష్టాలు ఆరు కష్టాలు...

జీవితమంటే మూడు కాలాలు ఆరు ఋతువులు...

జీవితమంటే మూడు తరాల సుఖం, ఆరు వారాల కష్టం...

ఇంతే ఈ జీవితం ఇచ్చట... మనకిది మూన్నాళ్ళ ముచ్చట...

27. కనిపించని అరుంధతి

శీర్షిక: మూఢ నమ్మకం

పెళ్లయ్యాక అరుంధతి నక్షత్రం చూపించడం ఆచారం.

పెళ్ళికొడుక్కి అరుంధతి కనిపించిందో లేదో...తెలియదు.

అయ్యవారు చేసిన నిర్వాకానికి

పెళ్ళికూతురు తండ్రికి మాత్రం.

ఆరు లక్షల అప్పు మాత్రమే కనిపించిందట.

అది ఆచారమో... గ్రహచారమో... లేక మూఢనమ్మకమో... తెలియదు.

వేదమంత్రాల సాక్షిగా, తల్లిదండ్రుల సాక్షిగా, ఒక్కటైన జంట.

అగ్నిసాక్షిగా, బంధుమిత్రుల సాక్షిగా.. ద్విజుని సాక్షిగా!

చూపించే ఆ అరుంధతి నక్షత్రం.. తన భార్యకు ప్రతిరూపం.

జీవితాంతం తన భార్యని అరుంధతిగా భావించాలని సంకేతం.

తన భార్యను మాత్రమే చూడాలని... శాస్త్రం చెప్పే సమాధానం.

జీవకోటిలో మనుషులు మాత్రమే అసమానతలతో జీవిస్తారు.

పశుపక్ష్యాదులు, జంతుజాలమంతా ఎంతో సహకారంతో జీవిస్తుంది.

చుక్కలు ఎన్ని ఉన్నా వేగు చుక్క వేరు.

నక్షత్రాలు ఎన్ని ఉన్నా అరుంధతి ప్రత్యేకం స్థానం.

ఇవి మనకుమనం తీసుకున్న నిర్ణయాలు, విధించుకున్న...నియమాలు...

28. అమ్మో చుట్టాలు

శీర్షిక: ఇంటికి వచ్చిన చుట్టాలు

మనకు నచ్చిన చుట్టాలు, ఇంటికి వచ్చిన చుట్టాలు.

చుట్టాల పైన ఎంత గౌరవం ఉంటుందో..!

నచ్చిన చుట్టాల పైన కూడా అంతే గౌరవం ఉంటుంది.

కానీ కొంతమంది బహు దూరపు చుట్టాలు వస్తుంటారు.

చుట్టపట్టా లేసుకుని పట్టుగా...దగ్గర చుట్టాల్లా దిగిపోతారు.

చూరు పట్టుకుని గబ్బిలంలా...వేలాడేస్తూ ఉంటారు.

అప్పుడు అనిపిస్తుంది వామ్మో చుట్టాలు మన ఇంటి పట్టాలెక్కారని.

ప్రాద్దున్నే వచ్చిన వర్షం, రాత్రికి వచ్చిన చుట్టం, ఓ పట్టాన వదలరట.

ఇలా అన్నానని ఏమనుకోకండ్లోయ్...ఎందుకంటే,

ఇలాంటి చుట్టాలు మాకు లేనే... లేరు ! ఒకవేళ ఉన్నా... మా ఇంటికి రాదు.

నడిచొచ్చే చుట్టాలకి నిద్ర పడక... నేల మీద వేసినా ఫర్వాలేదు

కారులో వచ్చే చుట్టాలకి మాత్రం, కారు చౌకగా మర్యాదలు చేస్తే కుదరదండోయ్!

నావైపు చుట్టాలకు కలో గంజో కలిపినా ఫర్వాలేదు.

ఇక ఇంటి ఆవిడ తరపున వచ్చే చుట్టాలకు వంటలు ఘుమఘుమలాడించాలి.

మన ఇంటికి వచ్చే చుట్టాలు ఎవరి వైపు వాళ్ళైనా!

మన ఇంట్లో వారి చుట్టాలు అమలు చేయకుండా ఉంటే చాలు అదే పదివేలు.

29. ఏడో రుచి

శీర్షిక: పులిసిపోవడం

షడ్రుచులు ఆరు కదా! మరియు ఏడో రుచి ఏంటని అనుకుంటున్నారా?
షడ్రసోపేతమైన భోజనాలు ఉండగా,
ఆడుకునే వయసులో మట్టి తినడమే ఏడో రుచి.
బడికి వెళ్ళే వయసులో చదువుకోకుండా ఆటల పైన దృష్టి ఉంచడమే ఏడో రుచి.
గుడికి వెళ్ళే దేవుని కాకుండా పక్కన నిలబడిన దేవతను చూడడమే ఏడో రుచి.
టెన్ క్లాసులో ఆరు సబ్జెక్టులు ఆరు రుచులైతే అవి వదిలిపెట్టి సినిమాకెళ్ళడమే ఏడో రుచి.
అందమైన భార్య ఇంట్లో ఉండగా కోతి లాంటి ప్రియురాలిని వెతుక్కోవడమే ఏడో రుచి.
వేలకు వేలు జీతాలు మింగుతూ లంచాలు మ్రింగి మంచాలెక్కడమే ఏడో రుచి.
ఇచ్చిన హామీలు నిలబెట్టుకోలేక, మళ్ళీ కొత్త హామీలు ఇచ్చి,
ఓట్లు అడుక్కోవడమే ఏడో రుచి.
ఇంజనీరింగ్ వరకు చదివి ఉద్యోగం చేయడం నచ్చక
నెట్ ఇంట్లో దొంగతనాలు చేయడమే ఏడో రుచి.
సాహసం చేయరా డింభకా అంటే చాలు మహాప్రభో... అని పారిపోవడమే ఏడో రుచి.
తన దగ్గర అన్నీ ఉన్న పక్క వాడి పెన్సిల్ కొట్టేయడమే ఏడో రుచి.
ఆడలేనమ్మ మద్దెల ఓడుపోయిందని చెప్పడమే ఏడవ రుచి.
అంగట్లో అన్నీ ఉన్నా అల్లుడి నోట్లో శని ఉండడమే ఏడో రుచి.
పనిచేసే వయసులో భిక్షమెత్తి అడుక్కోవడమే ఏడో రుచి.
భార్యాభర్తలు ఇరువురు ఉద్యోగాలు చేస్తున్నా...
అత్తగారి సొత్తు ఆశించడమే జామాతకు ఏడో రుచి.
మనకెన్ని నగలు, బట్టలు ఉన్నా...!
శక్కింటావిడ ధరిస్తే చూసి పులిసిపోవడమే ఏడవ రుచి.

30. వానమ్మా! నువ్వెక్కడ?

శీర్షిక: వర్షంతో...హర్షం

చెట్లు నాటమంటే! చెట్లను తెగనరికే ఈ మనుషుల మధ్య,
ఇంకుడు గుంతలు తీయమంటే! గోతులు తీసే మనుషుల మధ్య,
మానవ వ్యర్థాలు రోడ్లపై వెదజల్లే అనాగరికుల మధ్య,
అడవుల నరికి, భూమిని త్రవ్వే, ఇసుక మాఫియాల మధ్య,
వానమ్మా! నీవెక్కడ? నీ ఊసుల జాడ ఎక్కడ?

విచ్చలవిడిగా వాహనాలను నడిపే... ఈ బాధ్యత లేని పౌరుల మధ్య,
ప్లాస్టిక్ కాగితపు మంటల్లో తన చితిని తానే పేర్చుకునే ఈ మనుషుల మధ్య,
సహజత్వాన్ని మరిచి కృత్రిమ గాలికి అలవాటైన ఈ వానర మూకల మధ్య,
గిరుల లోని తరులను కూల్చి, కార్చిచ్ఛును రగిలించే ఈ మనుషుల మధ్య,
వానమ్మా! నీవెక్కడ? నీ ఊసుల జాడ ఎక్కడ?

ఓజోన్ పొరకు చిల్లులు పెడుతూ... అత్యధికంగా కరెంటు బిల్లులు కడుతూ...
భూ గోళాన్ని.. అగ్నిగోళంగా మార్చి, ఉపరితలంపై విష ఊపిరిలూడుతూ...
నదీనదాలు కలుషితమౌతూ... సహజ సంపదలు సర్వం స్వాహా చేస్తూ...
సాగించే ఈ జీవన యానంలో... ప్రకృతిని మాయం చేస్తూ ఉన్న, ఈ మనుషులు మధ్య,
వానమ్మా! నీవెక్కడ? నీ ఊసుల జాడ ఎక్కడ?

కరువున బడిన చెరువులు చూడు, పాతాళానికి చేరిన గొట్టపు బావులు చూడు,
విస్తరించిన వైద్య వ్యాపారంలో అర్ధాంతరపు చావులు చూడు,
ఇంకని ఆ నీటి బొట్టును, ఆవిరి కానీ... ఆ జలధారను చూచి,
ఆవిరయ్యే ఆ మేఘపు ఆశలు, కనుమరుగయ్యేను వర్షపు చినుకులు.

మ్రోసనా...! ఇకనైనా... నీ పాడు పనులు మానవా! వానమ్మను... ప్రార్థించవా?

31. దోచాలని ఉంది

శీర్షిక: అక్షరామృతం

కవినై అక్షరామృతాన్ని కరిపించి, మార్పును చూపించి,
సమాజపు మనసు దోచాలని ఉంది.

రైతునై సేద్యంతో పాటు కవన సేద్యం చేసి,
పాఠకుల మనసు దోచాలని ఉంది.

తల్లినై పేగు బంధాన్ని పంచిన నేను జ్ఞాన సంపదను కూర్చి బిడ్డా...!
నీ మనసు దోచాలని ఉంది.

తండ్రినై నీ వేలు పట్టి నడిపించిన నేను... నీ మంచితనంతో నన్ను నడిపించి
మనసు దోచావని చెప్పాలని ఉంది.

గురువునై చదువులు చెప్పి, బరువును దించి, పరువును పెంచి,
శిష్యుల మనసు దోచాలని ఉంది.

కొడుకునై నీ ఆశల పల్లకి మోస్తూ... నీ ఊసుల వెన్నెలై కాస్తూ...
నీ మనసును దోచాలని ఉంది నాన్నా...!

కూతురు నేనై అమ్మా..! నీ పేగుకు సరితూగే స్వచ్ఛమైన ప్రేమను పంచి,
నీ మనసు దోచాలని ఉంది.

విద్యార్థినై ఆకాశమే హద్దుగా, వచ్చిన ఆకాశాన్ని వదలనుగా...అంటూ...

ఒకటవ ర్యాంకును పొంది గురువుల మనసులు దోచాలని ఉంది.

ప్రేయస్సినై అంతలేని నా ప్రేమ సాగరంలో నీవు చిలికించిన
అమృతాన్ని సేవించాలని ఉంది.

నేతను నేనై నిస్వార్థ సేవకు చిరునామాగా నిలిచి, నా ఓటర్ల మనసు దోచాలని ఉంది.

భార్యగా నా తాళిని ఎగతాళి చేసిన సారాయిని మానిన, నా భర్త కాళ్ళు మ్రొక్కి
మనసు దోచాలని ఉంది.

పేదను నేనై ఐదురూపాయలకు అన్నంపెట్టే ఆపధ్యాందవులకు సేవచేసి వారి
మనసు దోచాలని ఉంది.

రోగిని నేనై పది మందికి అండగా నిలిచే పది రూపాయల డాక్టర్ గారి మనసు
పదే పదే దోచాలని ఉంది.

మిత్రుడై కోట్ల సంపదను కాలదన్ని నాతో స్నేహం చేసిన నా మిత్రుని మనసు
దోచుకోవాలని ఉంది.

పూవులలో...మల్లెనై విరబూసి, రోజూనై వికసించి, సన్నజాజిలా సుందరాంగుల
తలనుజేరి వారి మనసు దోచాలని ఉంది.

చెట్టును నేనై మానవాళికి ప్రాణవాయువు నందించి, వర్షాన్నిచ్చే మా చెట్టును నాటే
మనుషుల మనసు దోచుకోవాలని ఉంది.

32. భావ దారిద్ర్యం

శీర్షిక: మూఢం

సాటి మనిషిని... మనిషిగా గుర్తించకపోవడం భావ దారిద్ర్యం.

మంచిని మంచిగా... చెడుని చెడుగా పరిగణించకపోవడం.

అంతులేని ఆలోచనలకు అడ్డుగట్టవేసి నిర్బంధించడం.

ప్రకృతిని ఆరాధించక... ప్రేమించక... పైశాచికానందం పొందడం.

ప్రజాస్వామ్య స్ఫూర్తికి విరుద్ధంగా నోట్లతో ఓట్లు కొనుగోలు చేయడం.

కులాన్ని బట్టి ఓట్ల్యేదం కంటే మించిన, భావ దారిద్ర్యం భూమి మీద ఉండదు!

స్త్రీ, పురుష సమానత్వం సాధించలేని సమాజం భావ దారిద్ర్యంతో కుళ్ళుతున్నట్లే!

అబ్బాయిని ఒక రకంగా అమ్మాయిని ఒక రకంగా పెంచడం... చదివించడం ?

తెలుగు గడ్డపై తెలుగు అకాడమీని మూసివేయడం.

పుస్తకాలు చదవకపోవడమే ప్రపంచంలో అతి గొప్ప భావ దారిద్ర్యం.

సాహిత్యాన్ని అవహేళన చేయడం కంటే మించిన దారిద్ర్యం ఏముంది?

ఇచ్చిన హామీలు నిలబెట్టుకోక... ముఖం చూపించుకోలేక... మళ్లీ ఓట్లు
అడగడం.

ప్రజాస్వామ్య దేశంలో నియంతృత్వ పోకడలే... అసలు సిసలైన భావ దారిద్ర్యం.

కళ్ళుండి కూడా ఈ సమాజపు కుళ్ళును చూడలేకపోవడం.

ఒళ్ళు వంచి తమ పనులు తాము చేసుకోక... ఇతరుల మీద ఆధారపడడం.

ఎవరైతే నిన్ను ఈ స్థాయికి చేర్చారో... వారిని పట్టించుకోక మోసంచేయడం.

స్వాతంత్ర్యం కోసం ప్రాణత్యాగం చేసిన... నాయకులు పుట్టిన...

ఈ గడ్డపై బానిసలుగా బ్రతకడం.

దేశభక్తి లేకపోవడం అన్నింటికీ మించిన భావ దారిద్ర్యం...

జైహింద్

33. అక్షరమా... లాలిస్తా

శీర్షిక: అక్షరమాల

క్షరం కానిది అక్షరం...అ అక్షరాన్ని నేను ప్రేమిస్తా...! లాలిస్తా...!
 అక్షరాలతో కూర్చుకున్న పదాల అల్లికతో మల్లెలు పూయిస్తా...
 పదాలతో కూర్చుకున్న వాక్యాలతో వ్యాఖ్యలు, వ్యాఖ్యానాలు చేయిస్తా...
 సాహితీ ప్రక్రియలకు అలంబనకై అక్షరాల నిచ్చెనలు వేసి భాషను బ్రతికిస్తా...
 అక్షరాల సాహితీ రథానికి నేను తిరిగే చక్రాలనొత్త,
 అక్షరాల పల్లకిని బోయినై హాయిగా మోస్తా!
 అక్షర కుసుమాల నందనవనంలో తుమ్మెదనై విహరిస్తా...!
 అక్షర పూలలోని మకరందాన్ని తేనెటీగనై ఆస్వాదిస్తా...!
 పదాల తోటలో హృదయాల కరిగించే రసాలసూరిస్తా...!
 అక్షర సామ్రాజ్యానికి నేనే రాజాజునై పరిపాలిస్తా..!
 పదాల తోరణాలతో పద్యాలను లిఖించి... అంతరంగాన భద్రపరుస్తా...!
 కలము నేనే...కవితను నేనే... పదము నేనే... పద్య పాదము నేనే...!
 పల్లవి నేనే...శృతి నేనే, లయ నేనే...స్వరము నేనే...!
 కక్ష్యలోని పదాల పారువేటలో నా లక్ష్యాన్ని నే సాధిస్తా..!
 అక్షరాలను ఇటుకల్లా పేర్చుతా...భాషను బ్రతికిస్తా...
 పదాలను విత్తుల్లా పుస్తకంలో నాటుతా...కవితల్ని మొలకెత్తిస్తా...!
 నా కవితలతో సాహితీ కుసుమాలను విరబూయిస్తా...
 అంతిమంగా నా మాతృభాష బ్రతికే ఉందని సంబరపడిపోతా!!!

ప్రక్రియ : వెన్నెల జల్లులు

34. దేహపు తొడుగులు

శీర్షిక: 1 మేక వన్నె

నరులలో కొన్ని దేహాలు... మేకవన్నె పులులు.

చెప్పేవి శ్రీరంగసీతులు... చేసేవి పాడు పనులు.

నరులతో సమాలోచనలు... లోపల జంతు ఆలోచనలు.

వివేచనలేని పనులు... సొంతం చేసుకున్న కొందరు జనులు.

పైకి కనిపించేది కారుణ్యం... స్వతహాగా ఉన్నది కార్పణ్యం.

శీర్షిక: 2 మేకపోతు గాంభీర్యం

కొన్ని జీవులు జీవశృవాలు... కోల్పోతాయి మానవ అనవాళ్లు.

పైకి మాత్రం డాంబికాలు... లోపల పిరికితనాలు.

కోసేవి కోతలు... చేసేవి రోతలు... మేసేవి మేతలు.

వీళ్ళు చెబుతారు కథలు... వీళ్ళతో అందరికీ వెతలు.

వీళ్ళకు నేలపైన ఉన్నా కాళ్లు... నింగిలో ఉంటాయి కళ్ళు.

శీర్షిక: 3 మేతావులు

కొంతమంది మేధావులు... వాస్తవానికి మేతావులు.

వీళ్లు అన్నిట్లో పెడతారు వేళ్లు... కాల్చుకుంటారు కాళ్లు.

వీళ్లు చెప్పే మాటలు... అన్ని అబద్ధాలు మూటలు.

వీళ్లకు నచ్చదు ఏ విషయం... తాగిస్తారు మనకు కషాయం.

వీరికి జీవనయానం... అత్యంత సుఖ ప్రయాణం.

35. చిరునామా లేని ఉత్తరం

శీర్షిక: దిక్కు- మొక్కు

తల్లిదండ్రీ లేక... ఈ లోకంలో శోకంతో జీవించలేక...!
 హితులు లేక...స్నేహితులు లేక...జీవనయానం సాగించలేక...!
 తోడు లేక... నీడ లేక... బ్రతుకు లేక...! ఒంటరిగా బ్రతకలేక...!
 ప్రేమ లేక...! ప్రేయసి లేక...! ప్రేమలేఖ కూడా రాయలేక...!
 తిండిలేక... ఒంటిలో కండలేక... బండబారిన బ్రతుకు మోయలేక...!
 తానొక అనాథ...తనదొక వృథ... తన జీవితం చిరునామాలేని ఉత్తరం...!
 చదవడానికి సీటు లేక...! వేయడానికి ఓటు లేక...! పూటొక చోట...చాటుగా!
 చేయడానికి పనిలేక...! దొరికిన పని చేయడం...! చేతగాక!
 కష్టాల కడలిలో...ఇష్టాలు తీరని... స్పష్టత లేని ప్రయాణంలో...!
 తన జీవితం చిరునామా రాయబడని ఉత్తరం...! అది చేరదు గమ్యం...! ఇదిలా ఉంటే!!
 ఉండడానికి ఇల్లు లేక...! రాష్ట్రానికి రాజధాని లేక...!
 అప్పుల కుప్పలతో...! తప్పులు తడకలతో...!
 నొప్పులు లేని...మెప్పుల గొప్పలు.
 అద్దాల...అపద్దాల మేడలో...!శాపనార్థాల నీడలో...!
 మోసపు...ఉక్రోశపు సమాజంలో...! నీచపు.. దుర్మార్గపు ఎన్నికల క్షీడలో...!
 వాదోపవాదాలు... కుట్రలు...కుతంత్రాలు...కుల తంత్రాలతో...!
 మనుషులే ఓట్ల యంత్రాలుగా మారిన వేళ... అవహేళనే మిగిలిన వేళ...!
 ఆంధ్ర రాష్ట్ర ప్రయాణం అయ్యింది! చిరునామా లేని ఉత్తరం.

36. అమావాస్య చంద్రుడు

శీర్షిక: వెలుగు రేఖ

తెల్లవాడి దొరతనాన్ని... వారి అహంభావాన్ని... సత్యాగ్రహంతో తరిమికొట్టి!!
 మత విద్వేషాలతో రగిలిపోతున్న భారతావని ప్రజానీకాన్ని కుదుట పెట్టి!!
 స్వాతంత్ర్యం సాధించిన మహాత్ముడు అమావాస్య చంద్రుడే!!
 సమాజంలో అవమానాలు భరించి.. అంటరానితనాన్ని స్పృశించి!!
 ప్రపంచాన్ని పరిశీలించి... భవిష్యత్తును సందర్శించిన... రాజ్యాంగ నిర్మాత!!
 గుణశీలి, ప్రతిభాశాలి డాక్టర్ బి.ఆర్ అంబేద్కర్ అమావాస్య చంద్రుడే!!
 సతీసహగమనపు కోరల్లో చిక్కి శల్యమైన భారత మాత గుండెల్లో...!!
 వనితల కళ్ళల్లో... మెరుపులు నింపిన...
 రాజా రామ్మోహన్ రాయ్ అమావాస్య చంద్రుడే!!
 వితంతు వివాహాలను ప్రోత్సహించి సమాజపు కళ్ళు తెరిపించి!!
 తానొక వితంతువును వివాహం చేసుకున్న కందుకూరి ఓ అమావాస్య చంద్రుడే!!
 కంప్యూటర్ కంటే వేగంగా గణించగల శాకుంతలా దేవి
 ఓ అమావాస్య చంద్రుడే!!
 వీరనారి ఝాన్సీ, కాకతీయ రాణి రుద్రమ దేవి!!
 భారతీయ తొలి మహిళా ఉపాధ్యాయిని సావిత్రిబాయి పూలే అమావాస్య
 చంద్రుడే!!
 భారతీయ క్షిపణి శాస్త్ర పితామహుడు అబ్దుల్ కలాం జీ...నీకు సలాం!!
 నల్ల జాతి కలువ పూవు... నీగ్రో జాతి రత్నానివే నీవు... నెల్సన్ మండేలా ఒక
 అమావాస్య చంద్రుడే!!
 దేవదాసి వ్యవస్థను నిర్మూలించిన రఘుపతి వెంకయ్య!!
 నీవొక తెలుగుజాతి గర్వించదగ్గ అమావాస్య చంద్రుడే!!
 మానవజాతి మనుగడకు కృషిచేసి... ఋషులైన ప్రతి ఒక్కరూ అమావాస్య చంద్రులే!!

37. రెక్కలు తెగిన ఊహలు

శీర్షిక: ఆశలు ఆవిరైతే

సూర్యోదయం మబ్బుల చాటున దాక్కుంది,
సూర్య కిరణాలతో నాకు పని పడిందని తెలిసి..!
చంద్రోదయాన్ని కారుచీకట్లు కమ్మేశాయి,
వెన్నెలకోసం నేను ఎదురుచూస్తూ ఉన్నానని..!
నా మనసుకు వచ్చిన రెక్కలతో నేను గుప్పలా..
రివ్వున ఎగురుతూ ఉంటే..!
నీలిమబ్బులతో ఆకాశం తెల్లవారకముందే తెల్లబోయింది,
నా కళ్ళల్లో మెరుపులు చూసి..!
కరిమబ్బుల దరహాసంలో వర్షపు చినుకులు ముత్యాల్లా..
భూమిని చేరతాయనుకుంటే..!
ఆశలు ఆవిరి అయినట్లు ఊహలు అగిపోయినట్లు..
వర్షం చినుకులు మాయమయ్యాయి..!
దీనికి తోడుగా గలగల పారే సెలయేళ్లు,
పరవళ్ళు తొక్కే నదీనదాలు...!
కొండలు, కోనలు, వాగులు, వంకలు ఆక్రోశిస్తూ...శుష్కించి పోయాయి..!
నా వంక...చూడని నెలవంక..
ఈ నెల అంతా అలిగి దాక్కున్నట్లుంది..!
జవరాలి జడ కుచ్చులు... ప్రియురాలి దరహాసము మాయమైనట్లుంది..!
వసంత ఋతువులో... నవవసంతపు చిగుళ్ళు... మోడులమధ్య ఇరుక్కున్నాయి..!
జరుపుకునే పండుగలన్ని... దండగే ననిపించాయి...నా మనసుకి..!
అందించవచ్చిన ఆనందమంతా...శోకంగా మారి...వెంట నీడలా నడుస్తోంది..!
ఎందుకంటే ? నా ఊహల రెక్కలు తెగిపోయాయి... మళ్ళీ అతికించలేని విధంగా..!
బయటకు రాని ఆలోచనలు... నేను ఆశించిన ప్రగతిని అందకుండా శాసించాయి..!
అయినా... నేను మాత్రం...ఏమరుపాటు ఏమాత్రం లేకుండా ప్రయత్నిస్తూ
ఉన్నాను...నా ఊహలు రెక్కలు తొడగాలని...!!

38. కన్నీటి సిరా

శీర్షిక: రక్త ధార

కాలం గడిచే కొద్దీ...చదువులు గొప్పగా చదివే కొద్దీ,
యుగాల తరబడి మానవుడు మృగంగా మారితే..?
అంతులేని ఆశల మధ్య... మనసుకి మనిషికి కుదరని సయోధ్య..!
అనాగరిక పోకడలు... వీడని ఆలోచనల మధ్య,
మనిషి ఎంత ఎత్తుకు ఎదిగినా... ఒదిగి ఉండడమే తెలియక,
ఒకరి నమ్మకమే ఒకడి మోసానికి పెట్టుబడి అయినప్పుడు,
నా కలం కన్నీటి సిరాతో... లిఖించడం మొదలుపెట్టింది.
ఆడవారి ఆత్మాభిమానం నడిరోడ్డున వేలం పాటతో మొదలై..!
పొలం గట్లు... చెరకు తోటలే... చెరసాలలుగా మారిన వేళ..!
తోటి ప్రయాణికుడే కీచకుడై... సాటి మనిషే దుశ్శాసనుడైన వేళ..!
ఈ దుస్సాహసానికి ప్రభుత్వం అడ్డుకట్ట వేయని వేళ..!
కామాంధుల..విచ్చలవిడితనం అతివలను అబలలుగా మార్చిన వేళ..!
నా కలం కార్చిన కన్నీటి సిరాతో నేను రాయడం ప్రారంభించాను.
వికసించని పుష్పాలను... కర్మశంకా చిదిమేసే రాక్షసులు...
స్నేహాల ముసుగులో మోసాల సీసాలో బంధీగా...!
భవిష్యం తెలియని బంగారు బాల్కం...బాధ్యతల్ని మోస్తుంటే..!
వయసుకు మించిన ఆలోచనలతో... యువత చెడు దారుల పయనిస్తుంటే...!
దిశా చట్టం తనకే దిక్కు లేక... దిక్కు తోచని దారిలో పోతుంటే...
ఆవిరైన అతివల ఆశలు...నీరసించిన నిరుద్యోగుల ఊసులు...
చట్టాల ముసుగులో దూరిన దొంగలు... దోచిన ఆస్తులు చూస్తుంటే...!
నా కలం కన్నీరొలికి ఆ సిరాతో రాస్తోంది నా కవితల్ని.

39. నిద్రలేచిన నిశ్శబ్దం

శీర్షిక: చైతన్యం

నిశ్శబ్దం నిద్రలేస్తే... అది ఓ స్వాతంత్ర్య సమరం...!
 పోరాడుతూనే ఉంటుంది నాల్గు దిక్కులు నిరంతరం...!
 సమాజాన్ని కదిలిస్తూ... విప్లవాన్ని రగిలిస్తూ... స్వేచ్ఛకై రోదిస్తూ...!
 ఆకాశమే హద్దుగా... స్వేచ్ఛ వాయువుల కోసం తొలిప్రొద్దుగా...!
 ఎదలో ఎగిసిపడుతున్న, రగిలిపోతున్న భావాలకు, ప్రతిరూపంగా...!
 సర్వము తానై, సర్వస్వము తానై, ప్రజలు గొంతెత్తి పాడే పాటగా...!
 సమానత్వ పోకడల సాధనకై సాగే ప్రజా వేటగా...!
 మంచితనానికి క్రూరత్వానికి ... మధ్య జరిగే ఆటగా...!
 బానిస బతుకులకు, పరాయి పాలనకు మధ్య జరిగే పోరాటంగా...!
 నిశ్శబ్దం నిద్రలేచి... చైతన్యం కోసం జాతిని ఒక్క తాటిపైకి తెస్తుంది.
 అణచివేతల్ని ఎదుర్కొని... హక్కుల్ని కాపాడుకునే... ప్రయత్నంలో చేతుల్ని
 రెక్కలుగా మలచుకొని...!
 కరమే కరవాలమై...కంటి చూపే అగ్నికీలలై...వేసే ప్రతి అడుగు... స్వేచ్ఛకై పరితపిస్తూ...!
 పీల్చే శ్వాసలో... సాగెను సమరం... రగిలెను రణం...
 నిద్రలేచిన నిశ్శబ్దం మరో ప్రపంచ యుద్ధంలా...!
 నిద్రలేచిన నిశ్శబ్దం మరో సునామీలా...!
 నిద్రలేచిన నిశ్శబ్దం మరో మహిళా విప్లవంలా...!
 బానిస సంకెళ్లు తెంచి... చెరసాలలో బందీలకు విముక్తి కలిగించి...
 ప్రాణ వాయువులు, పచ్చని చెట్లనుండి కాకుండా... పరితపించే స్వేచ్ఛనుండి లభిస్తే...!
 దీనికి కోసం పోరాడిన జాతికి మొత్తంగా లాభిస్తే...!
 ఇది కదా నిద్రలేచిన నిశ్శబ్దం. సాధించిన విజయం.

40. అక్షరాల మువ్వలు

శీర్షిక: నుడికారపు సడి

అ..ఆ... నుడికారపు సడి... అదొక మువ్వల సవ్వడి.

వర్ణమాల కూర్చిన అక్షరమాల... పేర్చిన సాహితీ విత్తనం...

ఎదిగిన వృక్షం.. వికసించిన కవితా కుసుమం.

అక్షర నుడికారపు సడులలో... ఒదిగిన ఓంకార నాదం.

సప్త స్వరాల ఒడి... సంగీత సామ్రాజ్య గుడి.

అక్షరం లక్షల సమానం... అక్షరంతో అసమానమైన విజ్ఞాన గని మన సొంతం.

ఒక్క మంచి మాట.. వేయును జీవితానికి బంగారు బాట.

ఒక్క పదం జీవిత గమ్యాన్ని చేర్చే సుపథం.

ఒక్క వాక్యం ప్రపంచాన్ని మొత్తం మార్చగలిగే వ్యాఖ్యానానికి ఆధారం.

అన్నిటికీ నుడికారమే ఆధారం... నుడి చేసే శబ్దాల సవ్వడే భాషకు ప్రాణం.

అక్షర మువ్వల సవ్వడిలో... ఊయలూగిన మన జీవితం.

నుడికారపు... మమకారంలో తడిసి ముద్దైన మనసు ఉప్పెనలా ఎగిసిపడుతుంది.

మాటలతో.. పాటలతో.. మనల్ని మంత్ర ముగ్ధుల్ని చేస్తుంది.

కొత్త కొత్త పదాలతో నదిలో ఒరవడిలా... భాషను కొత్త పరవళ్ళు తొక్కిస్తుంది.

నుడికారపు సడులలో గుడులు, బడులు మునిగి తేలుతున్నాయి.

అక్షరం... పాఠాలతో పాటు, గుణపాఠాలు నేర్చి..!

అతుకుల బ్రతుకును కూర్చి... గతుకుల బాటని, పూలదారిగా మార్చి..!

జీవితాన్ని పరమానందమయం చేసి ముక్తిని ప్రసాదిస్తుంది..!

ప్రక్రియ : వెన్నెల జల్లులు

41. అంతరంగంలో సునామి

శీర్షిక: 1 అంతర్భుధనం

మనసనే మహాసముద్రంలో... ఎగిసిపడిన కలల కెరటాలెన్నో..!

మనసులో అంతర్భుధనం చిలికిన, అగ్నిగోళాలెన్నో..!

మనసు మధించిన పాలకుండలో పడిన వెన్నెలపూస మణిహారాలెన్నో..!

సాగే జీవన సాగరంలో సృష్టించబడిన సునామీలెన్నో..!

బ్రతుకు సమరంలో మనసులో పడ్డ కళలు, కలలు ఎన్నో... ఎన్నెన్నో..!

శీర్షిక: 2 భావోద్వేగం

మనసును మధించిన భావజాలంలో పలికిన రాగాలెన్నో..!

మనసనే మహా తీరంలో విహరించిన విహంగాలెన్నో..! మలయమారుతపు మంచి

వాసనలు పీల్చిన మనసున పుట్టిన కోర్కెలెన్నో..!

మంచిని... మంచిగా, మనిషిని... మనిషిగా, గుర్తించుటకు మనసుపడిన ఆరాటాలెన్నో..!

మనసును జయించుటకు ప్రతి మనిషీ చేసిన పోరాటాలెన్నో..!

శీర్షిక: 3 మనసున ఉప్పెన

మనసున వచ్చిన ఉప్పెన... కలవరపాటు తప్పునా..!

మనసున వచ్చిన కలలే... అలలై... బ్రతుకున శిలలై..!

ఆ శిలల్ని కరిగించే మనసుకు... మమతలు తోడై..!

మనిషికి... మనిషి, మనసుకు... మనసు అండగ..ఉంటే..!

ఏ మనసైనా విజయదరహాసంతో ముందుకు సాగదా... కోర్కెలు తీరవా!!!

42. చీకట్లో సూర్యుడు

శీర్షిక: గురువు

గురువు చెప్పును చదువు.. దించును బరువు.. పెంచును పరువు.
 గురువు నీతికి జ్యోతి... కీర్తికి స్ఫూర్తి... ధరిత్రికి మూర్తి.
 గురువు జగతికి వెలుగు.. ప్రగతికి పలుగు.. చైతన్య(పు)ము కలుగు.
 చీకటి సూర్యుడు.. రేపటి చంద్రుడు.. కదిలే దేవుడు.
 విజ్ఞానపు వినువీధిలో... అజ్ఞానం పారడ్రోలే.. వేగుచుక్క
 సత్య శోధనకు.. సప్త సముద్రపు అలల్ని.. నియంత్రించి.
 ఈ విశ్వాన్ని... తనకున్న విశ్వాసంతో.. శాసించే తపస్వి.
 అంధకార తిమిరంపై... తన కలంతో సమరం చేస్తూ..!
 వెలుగుల జాబిల్లని ఆకాశం నుండి క్రిందికు దించుతూ...!
 నిరంతరం శ్రమించి... జాతి అభ్యున్నతి కొరకై పరిశ్రమించి.
 మనల్ని మనుషులుగా తీర్చిదిద్ది... మన జీవితానికి రంగులద్ది.
 మనలో అంతర్లీనంగా దాగి ఉన్న శక్తిని వెలికితీసి,
 మట్టి ముద్ద లాంటి మన జీవితాలకు ఒక రూపాన్నిచ్చి.
 బండరాయి లాంటి మనల్ని శిల్పాలుగా చెక్కి,
 తను మాత్రం... ఉలిలా అలాగే ఉండిపోయే!
 గురువు... ఎప్పటికీ... చీకటిని చీల్చి చందాడే సూర్యుడే...!

43. పంచభూతాలు

శీర్షిక: సృష్టి మూలకాలు

పంచభూతాలు ఈ సృష్టికి మూలకాలు. జీవ మనుగడకు కారకాలు..!

భూమి లేక లేదు జీవరాశి... లేవు వృక్షాలు, పక్షులు!

పుడమి లేక లేవు చావు పుట్టుకలేవి!

ధరణి లేక లేవు ఆకలి దప్పులు!

గాలి లేక లేదు ప్రాణము,దేహము!

పవనం లేక లేదు వనము, ధనము, నోటికి కవణము!

ఊర్ధ్వ, అధోపీడనమ్ము లేక లేవు శాస్త్ర సాంకేతికమ్ములు!

లేదు జీవరాశి, గాలి లేక ప్రాణవాయువు చాలక!

క్షణము గడువబోదు జీవకోటికి గాలి లేక?

నీరు లేక లేరు నేను... నాతోటి మీరు!

నీరు లేక లేవు నారు,పైరు...మన ఊరు!

జలము ధనము కదా... ఇంధనము వలెను!

నిప్పు లేక పప్పు ఉడుకునా భువిపైన?

అగ్ని లేక లేదు తినెడి అన్న మైన!

జఠరాగ్ని అణచను కావలె అగ్ని అప్రయత్నముగను!

అగ్నిపుల్ల లేక ఆజ్యము వెలుగనేరదు.

నింగి వంగినట్లు మనకు కన్పించు చుండును.

ఆకసాన నీలి మేఘపు మోము చూడ ముచ్చటగును.

అంబరమ్ము చూడ బహుళ సంబరమ్ము జనులకు.

ఆకాశపు నీలి రంగు అంబుధి లోన కన్పించు కన్నులపండుగై...!

ప్రకృతి పంచభూతాలు మనిషికి పంచేంద్రియాలు.

ఇవి లేక లేదు జగతి... లేదు ప్రగతి... లేనేలేదు గతి.

44. వెంటాడే కల

శీర్షిక: మేల్కొలుపు

నా కల నన్ను వెంటాడుతూనే ఉంటుంది.

మేల్కొని ఉన్నా... నిద్రలో ఉన్నా... కల కొనసాగుతూనే ఉంటుంది.

మానవత్వం నాకు నీడలా వెంటాడుతూ ఉండాలని,

సాటి మనిషిని సమాజంలో ఉన్నత స్థితిలో చూడాలని,

పరుల సొమ్ము పాము వంటిదని, దాన్ని తాకరాదని,

ధూమపానానికి దూరంగా... మద్యపానం వద్దని... మౌనంగా,

జూదాన్ని చూస్తే జుగుప్సాకరంగా... దాయాలాట మనసుకు గాయపరిచే విధంగా,

పొగాకు దరి చేరకుండా... మరో వ్యసనానికి మార్గం లేకుండా...!

నా కల నన్ను నిరంతరం వెంటాడుతూనే ఉంటుంది. నన్ను కాపాడడానికి...!

ఆకలి గొన్నవాడికి అన్నం పెట్టి ఆదుకోవాలని,

ఇరుగుపొరుగు వారికి తప్పక సహాయం చేయాలని,

మొక్కలు నాటి భూమిపై పచ్చదనాన్ని పెంచాలని,

అవినీతిని అంతమొందించాలని అలాంటి వారి భరతం పట్టాలని,

వికసించని మొగ్గలను చిదిమేసే నరరూప రాక్షసులకు మరణశిక్ష విధించాలని,

విశ్వంలో భరతమాతకు బంగారు భవిష్యత్తు ఉండాలని,

తెలుగు తల్లి సగర్వంగా తలెత్తకు తిరుగాలని, అందుకు మనం మన వంత కృషి తప్పక చేయాలని,

రౌడీల రాజ్యం, మాఫియాల భోజ్యం పోవాలని,

మంచికి మంచి రోజులు రావాలని... చెడుకు గడ్డు రోజులు కలగాలని,

అర్హులకే అధికారం అందాలని.. కులమతాలు సమసి పోవాలని,

ఆంధ్రప్రదేశ్ అన్నపూర్ణగా... తిరిగి పేరు పొందాలని,

కష్టానికి ప్రతిఫలం తప్పకుండా అందరూ పొందాలని,

నన్ను వెంటాడే కలగా ఈ కోర్కెలు నీడలా వెన్నంటి ఉంటున్నాయి.

45. సంధ్యారాగం

శీర్షిక: సాయం సంధ్య

ఉషోదయం రావాలంటే, సాయం సంధ్య జరగాల్సిందే..!
 తొలి పొద్దు పొడవాలంటే మలిపొద్దు క్రుంగాల్సిందే..!
 పగలంతా రెక్కలు ముక్కలు చేసి కష్టపడిన..!
 రాత్రికి సంధ్యారాగంతో అంతా మటుమాయం..!
 పగలు రాత్రిని చూసి భయపడుతుందో..! లేక,
 అందులో తలదూర్చి నిద్ర పోతుందో తెలియదు..!
 పగలు పడ్డ కష్టమంతా రాత్రికి పారా హుషార్..!
 చీకటి మనల్ని భయపెట్టాలని చూస్తుంది కానీ..!
 ఒక్కొక్కసారి ఆ చీకటిని వెతుక్కుంటూ వెళ్ళి అందులో సేద తీరుతాం..!
 తన్మయత్వం చెంది రేపటి నూతనోత్సాహం కొరకు తహతహలాడుతాం..!
 సూర్యుడు అస్తమిస్తాడు, అన్న మాటే గాని..! మనం,
 పున్నమి చంద్రుని రాక కోసం వేయి కళ్ళతో ఎదురు చూస్తాం..!
 పగలు లేనిదే రేయి లేదు, రేయి లేనిదే మనసుకి హాయి లేదు..!
 రేయి పగలు కోసం ఎదురు చూస్తుందో..!
 లేక పగలే రేయి కోసం ఎదురు చూస్తుందో తెలియదు..!
 పగలైనా రేయి అయినా మనకు ఒకటే..!
 తొలిపొద్దు అయినా మలిపొద్దు అయినా మనకు ఒక్కటే..!
 రేయి పవలు రెండు సమానమే, ఆడ, మగ ఇద్దరూ ఈ సృష్టిలో సమానమే....!

46. నేను నిజంగా కవినా

శీర్షిక: కవి...రవి !

నిజంగానే... నేను కవినా? కాదా! మీరే చెప్పాలి.
 నా పద్యాలు హృద్యంగా మీ హృదయాలను తాకడం లేదా?
 నా కవితలు ప్రజలు పడే వెతల్ని ఎత్తి చూపించడం లేదా?
 నా కలాన్ని నేను కరవాలంటే రుణిపించి కవితల్ని రాయడం లేదా?
 నా కవితలు సూర్యకిరణాల వలె మీకు సూటిగా గుచ్చుకోవడం లేదా?
 అక్షరము అక్షరము కూర్చి.. పదము పదము పేర్చి!
 ఇటుకల్లా నేను నిర్మించిన సాహితీ గోడ అద్దంలా కనబడడం లేదా?
 కవితలతో నేను చేసేది యుద్ధం అని, మీకనిపించడం లేదా?
 నేను నిజంగా కవినో.. కాదో.. మీరే చెప్పాలి? మిత్రులారా!
 సమాజ హితం కోరి రాసే కవిత్వం... నిజమైన యుద్ధం.
 నేను చేస్తూనే ఉంటాను ప్రతినిత్యం.. ఇది సత్యం.
 సాగర ఘోషకు... నా శ్వాసకు పెద్ద తేడా లేదు.
 సముద్రపు అలలు... నా కలలు ఎప్పుడూ ఎగిసిపడుతూనే ఉంటాయి.
 నిరంతరం సమాజపు మంచినీ కోరుకొంటూనే ఉంటాయి.
 నిజంగానే నేను కవినా...అని ఆశ్చర్యమేస్తూ ఉంటుంది.
 ఎందుకంటే నేను తెలుగు పండితుడిని కాదు.
 తెలుగులో డిగ్రీ పట్టా పుచ్చుకోనూ...లేదు!
 అయినా! కవిత్వం రాయడానికి కావాల్సింది భాష మీద పట్టు.
 అదే కవిత్వానికి తొలిమెట్టు.
 సంకోచం విడిచిపెట్టు ఉప్పొంగే భావాల్ని కలంతో రాసి పెట్టు.
 అప్పుడు నిజంగానే నీవు కవిగా కాకుండా..రవీలా ప్రకాశిస్తావు.

47. పడమటి ఉషోదయం

శీర్షిక: పరాయి పాలన

కొండలు దాటి.. కోనలు దాటి... పడవలనెక్కి,
 సముద్రపు అంచులు చూచి.. అంతులు..వింతలు చూచి,
 పచ్చని పైరుల... వెచ్చని గాలుల... భరత భూమిని స్పృశించిన,
 తెల్ల దొరల చీకటి పాలన... అదే కదా పడమటి ఉషోదయం.
 రాజ్యాలను కబళించాలని... రాజుల మధ్య చిచ్చులు పెట్టి,
 రాజుల మధ్య యుద్ధాలకు గుంట నక్కల్లా ఆజ్యం పోసి,
 మానవతుల అభిమానాన్ని మంటగలిపి...దోపిడీకి తెరతీసి,
 మనం పండించిన పంటను కొని...తని,
 మన ఉత్పత్తులు మనకే అమ్మి..సొమ్ము చేసుకొని,
 భరతమాతను పీల్చి పిప్పిచేసిన బ్రిటిష్ వాడిదే!
 పడమటి ఉషోదయం...మన గడ్డపై.. సత్యాగ్రహానికి ఆయుధం.
 కానీ నేడు అంతకు మించిన దుర్మార్గం... కళ్లకు కట్టిన వైనం.
 అవినీతి... అరాచకం.. ఆశ్రిత పాలన... ధన దాహం,
 తెల్లవాడిని తలదన్నే దుర్మార్గం మన నల్ల వాడిది.
 తప్పులు చెప్పి.. అప్పులు తెచ్చి.. కుప్పలు చేసి.. మెప్పులు పొంది.
 నోట్ల కట్టలతో వేలం.. ఓట్లకు వేసిరి గాలం..!
 కాలంతో పాటు పెరిగిన కర్మశత్రువు...మూర్ఖత్వం.
 చట్టాల ఉల్లంఘన...చుట్టాల ఆక్రందన..మధ్య అధికారపు మదం.
 ఇది కదా నిజమైన పడమటి ఉషోదయం.. ఏమగునో భరతజాతి భవిష్యం.

48. చేజారిన క్షణం

శీర్షిక: క్షణం క్షణం

నేను భరించలేని భారం.. దిక్కుతోచని వైనం..!
నీ చేయి విడిచిన క్షణం.. ఆగును నా గుండె మరుక్షణం..!
ఆగును కదిలే కాలం.. నీవు నా ప్రక్కన లేని సమయం..!
సఖీ నీవే నాకు ఆధారం..నీవే ప్రాణాధారం..!
నాకు జీవన్మరణం..నీవు చేజారిన క్షణం..!

చేజార్చుకోకు ఓటు.. తెచ్చును అది మనకు చేటు..!
అమ్ముకోకు ఓటు.. అది ప్రజాస్వామ్యానికి వెన్నుపోటు..!
మంచిని పెంచు.. చెడును త్రుంచు.. లేకుంటే అదే నిన్ను ముంచు..!
ఎన్నికల్లో అక్రమాలను ఆపండి.. ఆపై దుమ్ము రేపండి..!
ఓటు చేజారిన క్షణం...అసాధ్యం ప్రజాస్వామ్య పరిరక్షణం..!

ఓ ప్రకృతి మాత..అందుకో నా జోత..!
నీవు లేక మేములేం.. నీకో సలాం..!
నీ అందానికి గులాం..! నీవుంటేనే ఉంటాం మేం కలకాలం..!
నీతోనే పచ్చదనం.. నీతోనే మాకు ప్రాణాధారం..!
నిలువదు మా ప్రాణం..మాతా నీవు చేజారిన క్షణం..!

49. నవరసాలంటే?

శీర్షిక: జీవితం-నవరసభరితం

సీతతో విహరించ శృంగారం

శృంగార రసం లేని జీవి లేదు... ఇది లేక జగతిలో పునరుత్పత్తి లేదు!

ప్రేమ ప్రతి జీవికి ప్రకృతి వరప్రసాదం..మానవ సంబంధ కారకం..!

శూర్పనఖ మోము హాస్యము

హాస్యం రసహృదయ ప్రేరకం...హాస్యం..మానవ జాతికి దివ్య ఔషధం..!

నవ్వు నరుని నాలుగు లోకాలలో విహరింప చేస్తుంది..!

కాకాసురుని యందు కరుణ

కరుణతో తల్లి పెంచును తన బిడ్డల కడతేరుదాక..!

ఋణపాశము మిగుల చూపించును కరుణ జగతిలోన..!

రావణ సంహారం రౌద్రం

రౌద్రం పెంచును రణం తెచ్చును యుద్ధం.. !

రౌద్రం చేయును మానవ జాతి సమూల నిర్మూలనం..!

శివ ధనుర్భంగము వీరం

వీర నారీ మణులు సాగించిన ప్రయాణాలు.. సాధించిన విజయాలు..!

వీరోచిత పోరాటం ఫలితాలు స్వాతంత్ర్య సంగ్రామాలు..!

కురుక్షేత్ర రణం చేసిన బీభత్సం

బీభత్సం సృష్టించిన తుఫాను.. జలధరించిన మేను..!

వరద బీభత్సం.. మిగిల్చిన దుఃఖం..మిక్కిలి భయానకం..!

సముద్రం పర్వతాలను ముంచిన అద్భుతం

అద్భుతం చేత సంభ్రమాశ్చర్యముల్ పొందేరు మానవుల్..!

చిత్ర, విచిత్ర, వింత, చోద్యముల్,అబ్బురముల్ పొందు నరులు అద్భుతము చే..!

మునిజనుల యందు శాంతం

శాంతం కలిగి ఉండవలె నరుడు ఆజన్మాంతం..!

శాంతం పరోపకార హేతుకం సలక్షణం.. సశేషం..!

50. మందుటెండలో మల్లిక

శీర్షిక: వాడిన మల్లి

మందుటెండలోన మల్లికా చక్కగా విరబూయు తెల్లగా!

వేసవి తాపాన్ని భరించి... పచ్చటి చిగుళ్ళను తొడిగి!

తెల్లటి మల్లెలు పూయించి.. హృదయాలను రంజింపజేసి!

స్వచ్ఛతకు మారుపేరుగా.. వనితల జడలోకి చేరును నేరుగా... జోరుగా!

మల్లెలు వేసవి ఉష్ణాన్ని భరించి.. వికసించినట్లు!

మల్లె వంటి స్వచ్ఛమైన.. మనసున్న వనితలు!

మానవ మృగాల విరహ తాపాన్ని కూడా భరిస్తూ!

సాగే ఈ జీవన ప్రయాణంలో... అలుపెరుగని పోరాటంలో!

ఆశ నిరాశల... తీరని ఊసుల కోసం ఆధునిక మహిళ!

బరితెగించిందని అపవాదుల మధ్య..

చేయని పోరాటం..సాహసం లేదు!

అనాదిగా మల్లెలు మగువల కోసం విరబూస్తే..!

మగువలు మగజాతికి చేయు సేవల కోసమే వికసించినట్లు..!

పచ్చదనం ఇచ్చెను.. ఆ మల్లి చెట్టు.. వనితలు వెచ్చదనం ఇచ్చినట్లు!

అనాదిగా ఆడది ఆట బొమ్మే అయినది..!

ఓ పురాతన మల్లికా...ఆ కాలం నీకే చెల్లింది! నేడు చెల్లదిక..!

పోయింది అనుమానాలు... అవమానాలు పడే కాలం..!

వచ్చింది ఉద్యోగాలు...సమాన హక్కులకై ఉద్యమం..!

51. సప్త వర్ణాలు

శీర్షిక: ఏడు రంగులు

మానవ జీవితం సప్త వర్ణమయం..నవ జీవన సప్తాహం.
 వారానికి రోజులు ఏడు... ధరించే దుస్తుల హంగులు చూడు.
 సప్త సముద్రాలు ఏడు... ఇలాంటి సమస్యలు ఈదలేక మనిషి పడే బాధలు చూడు.
 సప్తర్షి మండలంలో తారలు ఏడు... ఆకసాన హరివిల్లు అందాలు చూడు.
 సూర్య కిరణంలో ఏడు రంగులు ఉన్నా... మనకు కనిపించేది తెలుపు మాత్రమే ఓరన్నా!
 ఈ సృష్టి సమస్తం సూర్య భగవానుని చేత నడపబడుతోంది.
 హరివిల్లులో రంగులు ఏడు... మానవ జీవితంలో దశలు ఏడు.
 ఊదా రంగు నవజాతం... ఏమీ తెలియని అమాయకత్వం.
 ఇండిగో శైశవం... మానవ ప్రయాణం ద్విగుణీకృతం.
 పూర్వ బాల్యం.. అపూర్వం ఆటలు పాటలే జీవనయానం..
 ఇలాగే సాగును ప్రయాణం.
 ఉత్తర బాల్యం... చదువుల కొరకే పరుగులు... ఆపై అడ్డదిడ్డంగా తిరుగుళ్ళు.
 నీలం... కౌమారం కళ్ళ ముందు కదిలే రంగుల కలే జీవితం.. ఎంతో అద్భుతం.
 ఆకుపచ్చ... యౌవనం కల్గించును ఆశ్చర్యం... అంతా అభివృద్ధిమయం.
 పసుపు రంగు... వయోజనం ఇది మన జీవితానికి ఎంతో ప్రయోజనం.
 నారింజ రంగు... మన జీవితంలో సుఖ సంతోషాలను ఇవ్వడం ఖాయం.
 ఎరుపు రంగు ... వృద్ధాప్యం చరమాంకంలో జీవితం..
 పాత జ్ఞాపకాలు నెమరువేయడం.
 హరివిల్లులో ఏడు రంగులు.. మన జీవితానికి తెచ్చును అన్ని హంగులు.
 అన్ని రంగులు కలిస్తేనే తెలుపు రంగు..
 ఆ తెలుపే సూర్యుని వెలుగై కళ్ళ ముందు నిలుపు.

52. ప్రణయమే లేకుంటే?

శీర్షిక: వలపుల తలపు

ప్రణయమే లేకుంటే వలపు లేవి..వలపులే లేకుంటే తలపులేవి?
 మరులు గొల్పు ప్రణయ మాధుర్యము లేక మమత లేవి?
 ఆదరాభిమానము లేకుండ.. స్నేహమునకు పరమార్థమేది?
 ప్రేమ పాశము లేక ... ప్రణయ బంధము లేని ప్రాణియేది?
 అనుంగు భావమ్ము లేక మధురాసురక్తికి మార్గమేది?
 అనురతి, అభిమతి లేకుండ.. మనసులో అనురాగమయ్యేది?
 అర్రులు చాచు ప్రేమకు.. అందెడి అభిమానమునకు మూలమేది?
 అవతల అర్మిలి, ఆదట లేకున్న...నీకున్న ఆప్యాయతకు ఫలితమేది?
 ఆ బంధమును నిలుప... సంబంధమును కలుప నీదు కారకంబేది?
 ఇంపైన ప్రియురాలి, సొంపైన ప్రణయాలు... లేనిచో నీ జీవన గమనమేది?
 కలిమి,ఎలమి, కూరిమి గలచోట ప్రణయమ్ము లేనిచో కలుగు పుణ్యమేమి?
 గారాబమెంతున్న .. ముదిగారమెంతున్న.. ప్రణయమ్ములేక పరిణయంబేది?
 ప్రీతి, ప్రేమ లేక ప్రణయము తానేది.. ప్రియమదేది?
 నెమ్మిక, నెయ్యము, ఇచ్చుపుచ్చుకొనేడివారు లేక ప్రణయమునకు లేదు విలువ!
 మక్కువ, మచ్చికలు , మమకారముల్ లేక మనసులోన లేదు మాధుర్యంబు!
 ముచ్చట, మురిపెము, ముసిమి లేక లేదు ప్రణయము!
 వలపు, వాత్సల్యము, వ్యామోహము లేక లేదుగా ప్రణయమ్ము లోకమందు..!

53. లలిత కళలు

శీర్షిక: పంచ కళలు

పంచ కళలు పంచేంద్రియాలు... ఈ జగత్తును నడిపే పంచభూతాలు!
 లలిత కళలు... మానవ అంతర్గత శక్తుల వెలికితీసే గనులు..
 చిత్రలేఖనము, అద్భుతము, అమోఘము ...మానవ మానసానందము!
 చిత్రము, సుచిత్రమైన చిత్రకారుని కుంచె లిఖించు అందము!
 కనులారా దర్శించి చేతితో కురిపించు దృశ్యమేఘము!
 శిల్పము రసానుభూతము శిలకు జీవమిచ్చు విన్యాసము!
 ఉలితో శిలను మలచి శిల్పంగా మార్చి... శివునిగ చేసి!
 రాయికి దైవత్వం సిద్ధింపజేసి...నీరాజనం పలికించి!
 బండను భగవంతునిగా మలచి ...పూజింపజేసి!
 నల్లరాతిని నారాయణుడుగా...మార్చే శిల్పకళ పురాతన దైవకళ!
 సంగీతము సప్తస్వర సమ్మేళనము... స్వరరాగ ప్రవాహము!
 శ్రవణానందకరము లయకారకం... తాళ గతులమయము!
 శిశు, పశు పక్ష్యాదుల...ఫణిమయ గానరసము!
 కంఠస్వరంతో కరుణ రసాన్ని పండించి..కన్నీటినుబికించి!
 నృత్య కళామయ ఆధారభూతం..సంగీతము!
 నృత్యము ప్రతిబింబించును భావాంతరంగం... అభినయాత్మకము!
 నృత్యం రసాశ్రయము.. సాగించును కళారాధనము.. సాధించును గౌరవము!
 నృత్యం ప్రీతిమయం...దృశ్య కావ్యమయం..మానసిక సమారాధనం!
 కవిత్వము లలిత కళలందు పొందెను అగ్రస్థానం!
 అక్షర సేవామృతం...నిత్య జనసేవితం...మధురానుభూతిమయం!
 సాహిత్యం అనంతం, అమేయం ...ప్రపంచ చైతన్య కాంతి కిరణం!
 ద్రివ్యతేజం..పుడమికి పుంజం...ధరణిలో మానవ ఉషస్సుకు ఉషోదయం!

54. అష్టవిధ శృంగార నాయికలు

శీర్షిక: అష్టైశ్వర్యాలు

అష్టవిధ నాయికలు.. నాట్యము, శిల్పము, కావ్య కథానాయికలు..!

రాధ స్వాధీన పతిక... శ్రీకృష్ణుని పవిత్ర ప్రేమకు దాసిగా ప్రతీక..!

అనంతమైన రాధా మాధవుల ప్రేమకు చిహ్నమైన మృధు మధురమాలిక..!

వాసక సజ్జిక.. ఖజురహూ శిల్పకళ వారసత్వ మల్లిక..!

రతీదేవి అందాల విరహ బంధాల కథా నాయిక!

విఫలయత్న విరహ ప్రేమకు ప్రతీక... విరహోత్సరిక..!

భర్త ప్రేమకు ప్రీతి పాత్రమైన భగ్గు విరహ ప్రకోపిక..!

విప్రలబ్ధ శృంగార నాయిక.. పాడును విరహగీతిక..!

ప్రణయ కోపాగ్ని జ్వలిక... ఆభరణ నిరాదరణాంకిక..వ్యాకులతాం భరిత..!

ప్రేమ నిరాధరణో పీడిత...భావ ప్రమోద బాలిక ఖండిత..!

మనస్తాప మనోజ్ఞ మాలిక... ప్రచండ ప్రణయ విరహ వీచిక!

నిత్య కలహాల విరహాల వనిత కలహాంతరిత..!

మధుపర్మ నిరాకర.. నిరాశ బాలిక తిరస్కార నాయిక..!

దుఃఖ సాగరిక ప్రోషిత భర్తృక... ప్రణయ కోప పరిచారిక..!

చెలికత్తె సమాలోచిత రుచిక... పరామర్శిక...భర్త పాదించిత రోధిక..!

ప్రదర్శక ప్రేమ చిత్రిక...సాహసోపేత రసమయ నాయిక అభినారిక ..!

రహస్య ప్రేమ కలాప.. స్వీయ నిర్ణాయిక త్యాగమయ గీతిక..!

55. నేను కూడా మృగాన్నే

శీర్షిక: 1 ఆకలి

ఇంట్లో రోకలి ఎగురని...ఒంట్లో రెక్కలు ఆడని క్షణాన...!
పొయ్యిలో పిల్లి లేవని... ఉట్టిపై సట్టి కదలని క్షణాన...!
చేతికిపనులు దొరకని... కంటికి నిదురరాని క్షణాన...!
కడుపును ఎండగట్టి...ఊపిరి బిగబట్టి..నిర్జీవంగా..!
ఆకలి చావని...కోరిక తీరని క్షణంలో నేను కూడా మానవ మృగాన్నే..!

శీర్షిక: 2 సంఘంతో...సంగమం

కులాల వారి కుంపట్లు... ఆదిపత్యం కొరకు సిగపట్లు..!
మత చాందసం ఒకవైపు... మానవ తప్పిదం మరొకవైపు..!
మనిషిని మనిషిగా చూడక... పాపం పుణ్యం తెలియక..!
కన్ను మిన్ను కానక...
న్యాయం ధర్మం.. తెలియని మూర్ఖుల..!
కళ్ళు తెరిపించే క్షణాన నేను కూడా ఓ మృగాన్నే...!

శీర్షిక: 3 కోర్కెల కోరలు

అభం శుభం తెలియని... అమ్మాయిల చెర పట్టినవాడి పట్ల...!
ప్రేమాన్నాదం పేరుతో... గొంతులు కోసే సరరూప రాక్షసుల పట్ల...!
తాగితే ...! తల్లికి, చెల్లికి... తేడా తెలియని మృగాల పట్ల..!
పిల్లలకు గంజాయి, కొకైన్ సరఫరా చేసి.. వారి మత్తును తమ సొత్తుగా మార్చే..!
క్రూరమృగాలను శిక్షించే క్షణాన నేను కూడా ఓ మానవ మృగాన్నే...!

56. ఆశ చచ్చిన మనసు

శీర్షిక: చివరి ఆశ

ఆశ ఒక జీవితాన్ని నిలబెడుతుంది.. నిరాశ ఒక జీవితాన్ని తగలబెడుతుంది..!

ఆశనిరాశల ప్రయాణమే జీవితం... అది ప్రతి ఒక్కరికి సుపరిచితం..!

ఆశ ఉత్సాహాన్ని రేపితే... నిరాశ నిస్పృహను నిద్ర లేపుతుంది..!

కల చెదినా... కలత చెదినా... కనుమరుగౌతుంది ఆశ..!

కల ఫలించినా... కన్నీరు దూరమైనా... కనుమరుగౌను నిరాశ..!

చదివిన చదువుకు ఉద్యోగం రాక... గమ్యం తెలియక..!

ప్రేమించిన ప్రియురాలు అందక... ఆమె అనురాగం పొందక..!

తల్లిదండ్రులకు సేవ చేసుకోలేక... ఆ భాగ్యం కలుగని..అభాగ్యుడై..!

నీరసించి పోయి... ఆశ చచ్చిన క్షణాన.. నేనేమిటో నాకే అర్థం కాను..!

ఆశ చచ్చిపోయిన క్షణాన.. చివరాశగా... అత్మహత్య శరణ్యం కాదు..!

ఎండిన మోడులు చిగురులు తొడిగి... మొగ్గలు మోసులు...పువ్వులు విరిసి..!

ప్రకృతికి అందమై... మనసుకు బంధమై.. మనిషి జీవనం సాగాలి..!

పోయిన చోటే వెతకాలి... మానవతను జోడించి బ్రతకాలి..!

అప్పుడే చచ్చిన మనసుకు రెక్కలు వచ్చును..!

పక్షిలా పై పై కెగురును.. జీవితం అనందంతో వెల్లి విరియును...!

ఆశ నిరాశల ఊసులే జీవితం...

కష్టసుఖాల కావ్య కన్యకకు ఈ నా జీవితం అంకితం...!

57. చతుర్విధ నాయికలు

శీర్షిక: కావ్య కన్యలు

పద్మిని జాతి స్త్రీ పెళ్ళాంగా దొరికితే.. ఆ పురుషుడికి

ప్రతిరోజు ఉగాది పండుగే..!

తామర తూడు లాంటి నడుము... కలువ పూల వంటి ముఖము..!

ఆ ముఖము కదిలే చంద్రబింబము.. అందాల సుగంధము..!

చూడ చక్కని శరీరాకృతి పద్మినీ జాతి స్త్రీకి సొంతము..!

పెద్దల యెడ గౌరవము.. దైవము పట్ల భక్తి భావము అపారము..!

చిత్రిణి సకల కళా రంజని... మానస ప్రభంజని..!

పొడవైన జుట్టు... మంచి చీరకట్టు.. పెడతారు కాటుక బొట్టు..!

చిత్రిని రసహృదయ విరాగిణి...సరాగాల శుభ ప్రదాయిని..!

సంగీత నృత్య సరస సల్లాపిణి..హృదయాకర్షిణి..!

శంఖిని ఆశాబ్ధిక సంభాషిణి...ఉద్వేగ భరితాన్వేషిణి..!

కర్మశ కంఠధారిణి.. శృంగార రసాత్మక కళాంభోజిని..!

పరిమళ ద్రవ్య రసధాయిని.. ఒడ్డు పొడవు కలిగిన కలహంకిణి..!

కుటిల స్వభావి.. బితైదు నడుము కల్గిన విరాగిని..!

హస్తిన దృఢ శరీరాకృత శోభిని..విశాల భుజ ధారిణి..!

కారిణ్య స్వరూపిణి... అమితాహార స్వీకరిణి..అధిపత్య స్వరూపిణి..!

గంట వంటి కంఠస్వరం... బండ పెదవుల భామిని..!

ముతక శరీరాకృత భరణి.. వికార వస్త్రధారిణి..!

58. అపహాస్యమైన బ్రతుకు

శీర్షిక : తాళి- ఎగతాళి

తనకు తాళి కట్టిన భర్తే... తన తాళిని ఎగతాళి చేసిన వేళ..!
 ప్రొద్దున్న తాటినీరాకు... సాయంత్రం సారాకు... పక్కింటి మీరాకు... మరిగిన వేళ..!
 చేయడానికి పని లేక... చేతిలో పైసలు లేక... పొద్దు పోక...!
 బిడ్డల చదివించేందుకు ఫీజులు కట్టలేక... బ్రతుకు నెట్టలేక...!
 బ్రతుకు మోడులో ఆశలనే ఇగురు చిగురించలేక...!
 సమాజంలో నా ఉనికి అపహాస్యం పాలాయె... బ్రతుకు బరువాయె...!
 తాగి తూగే భర్తతో... దుమ్మెత్తి పోసే అత్తతో...!
 మందబుద్ధి అయిన మరిదితో... భర్తనువీడి పుట్టింటికి చేరిన మరదలితో...!
 పక్కింటి పంకజానికి అలుసై... ఎదురింటి వీరాస్వామికి నన్నుచూస్తే కులుకైన వేళ..!
 నా బ్రతుకు నడివీధిలో అపహాస్యం పాలుకాక ఇంకేముంది..?
 చూసే వారికి ఏం తెలుసు... పక్షి రెక్కల కష్టం...!
 తినేవాడికి ఏం తెలుసు... రైతుకు వ్యవసాయంలో జరిగిన నష్టం?
 కాయను రాయితో కొట్టే వాడికి ఏం తెలుసు చెట్టు పడిన వేదన...!
 ఈ సమాజానికి ఏం తెలుసు నేను పడే నరకయాతన... అనుభవిస్తున్న రోదన..!
 ప్రభువులారా ఇకనైనా మేల్కొండి... చేతినిండా పని కల్పించండి...!
 మా జీవితాలను నడిపించండి.. సారా అమ్మడం ఆపించండి...!
 నడివీధిలో అమ్మతనాన్ని... నట్టింట ఆడతనాన్ని కాపాడండి..!

59. మళ్ళీ వచ్చిన స్వప్నం

శీర్షిక : ఓ కల నీవు రాకలా..!

ఓ కలా...ఎందుకే వస్తావు...ప్రతి రాత్రికి నువ్వలా..?
 నువ్వు వచ్చేది నన్ను భయపెట్టడం కోసమా... బాధించడం కోసమా..?
 మూడు రాజధానులు నిర్మించినట్లు... అందులో నేను తిరుగాడినట్లు..!
 మానెత్తిపై ఉన్న అప్పులు కుప్పలు తరిగినట్లు... మాకేదో ఒరిగినట్లు..!
 కొత్త పింఛను రద్దు చేసినట్లు... పాత పింఛను పునరుద్ధరించినట్లు..!
 ఎందుకే ఒకలా వేకువజామున వస్తావు... మాకు తేకువ లేకుండాచేస్తావు..?
 ఓ స్వప్న... ఎందుకు నీవు స్వప్నంలోనే వస్తావు నాకు..!
 మనసును కదిలిస్తావు... విరహాగ్ని నాలోన రగిలిస్తావు..!
 గతంలో నీవు చేసిన గాయం... కాలేదు ప్రియా నయం..!
 కాలంతో నీవు వేశావు గాలం... చేశావు మాయాజాలం..!
 నీవు నిజానివి కావు... అబద్ధానికి అల్లంత దూరానివి నీవు..!
 ఊహల్లో విహరింప జేసేవు... ఆమాంతం క్రిందకు దించేస్తావు..!
 అశలు కల్పించేవు... నిరాశను నాకు మిగిల్చేవు..!
 ఎక్కడి నుండి వచ్చేవు నీవు... మమ్మల్ని ఎక్కడికో తీసుకెళ్లి పడేస్తావు...!
 ఓ కల...నీకు కాళ్లు ఉండవు.. మాకు కళ్ళు ఉన్నా మమ్ములను చూడనీవు..!
 ఒక్కసారి నీవు మమ్మల్ని హెచ్చరిస్తావు... మరొక్కసారి రచ్చచేయిస్తావు..!
 కలలో మేము కళ్ళు మూసుకునే ఉంటాం..!
 అయినా జరిగేది మొత్తం కళ్ళతోనే కంటూంటాం..!
 రాత్రిపూట మాకు అవెలుగు ఎక్కడిదో... నీకు దారిచూపే వారెవరో..!
 అంతా అయోమయం... తెల్లవారితే నా కలలన్నీ మటుమాయం..!

60. కవితతో నా పరిచయం

శీర్షిక : నేను.. నా కవిత

నేను పత్తిపాటి... ఆటవెలది పద్యాల ఘనాపాటి..!
నాతోనే నాకు పోటీ... భేటీ కాను ఇంకెవరితోటి..!
పత్తిపాటి మాట పసిడి మూట నా పద్యాలకు మకుటం..!
అభినవవేమన నాకు ప్రదానం చేయబడిన బిరుదు కిరీటం..!
ప్రజా సమస్యలే నా కవితలకు ఆహారం... వాటితోనే సాగును నా వ్యవహారం..!
నా కవితా సామ్రాజ్యానికి నేనే రాజుని..!
సమాజంలో మంచి చెడులను బేరీజు వేసే తరాజుని..!
నాతో నేను పడుతాను సంఘర్షణ... నా కవనానికి అదే ఆకర్షణ..!
పంట చేలో కలుపు మొక్కలు పీకేవేళ నేనొక రైతుని ..!
సంఘంలో పిచ్చి మొక్కలు పీకేవేళ నేనో కవిని..!
నాకున్నది ఆత్మాభిమానం... మీ సేవకు సదా అంకితం..!
నా కలాన్ని కత్తిలా ఝుళిపిస్తా... నా గళంతో నా కవితల్ని పలికిస్తా..!
పేదలంటే నాకు ప్రాణం... ఎందుకంటే నాకు అన్నం పెట్టేది వాళ్ళే..!
తాగుబోతులంటే కోపం ఎందుకంటే...
వాళ్ళ పరువు వాళ్ళే తీసుకుంటారు కాబట్టి..!
మొక్కలంటే ప్రాణం... ఎందుకంటే అవి మనకు ప్రాణం పోస్తాయి కాబట్టి..!

నా దృష్టిలో దేవుళ్ళంటే పంచభూతాలే... మనకు లోపల బయట అవే ఉన్నాయి
కాబట్టి..!

మ్రొక్కాల్సింది రాళ్ళు రప్పలకు కాదు... సూర్యచంద్రులకు..!

మహిళలంటే గౌరవం... ఎందుకంటే ఈ నా జన్మకు వారే కారణం..!

వృత్తిరీత్యా నేను ఉపాధ్యాయుడిని.. ప్రవృత్తి రీత్యా నేనో కవిని..!

మళ్ళీ జన్మంటూ ఉంటే తెలుగు గడ్డపైనే పుడతా... ఉడతా భక్తిగా నా కవితల్ని
మీకందిస్తా..!

★ ★ ★ ★ ★

61. నమ్మకం

తల్లి ఓ నమ్మకం,
 తల్లి ప్రేమ ఓ నమ్మకం,
 తండ్రి ఓ నమ్మకం,
 తండ్రి త్యాగమే ఓ నమ్మకం,
 గురువు ఓ నమ్మకం
 గురువు నేర్పే చదువు ఓ నమ్మకం,
 దైవం ఓ నమ్మకం,
 దైవం ఇచ్చే అభయమే ఓ నమ్మకం,
 అమ్మకానికి అవకాశం లేనిది నమ్మకం,
 అపనమ్మకం అవసరం లేనిది నమ్మకం,
 స్నేహానికి చిరునామా నమ్మకం,
 మొక్క నాటితే పండ్లు ఇస్తుందని రైతు నమ్మకం,
 ఆవిరిస్తే మబ్బుకు, వర్షమిస్తుందని చెట్టుకు నమ్మకం,
 సూర్యుడు వెలుగునిస్తాడని చంద్రునికి నమ్మకం,
 చంద్రుని వెలుగు భూమికి చేరుతుందని ప్రజల నమ్మకం,
 పాలిస్తే మేత వేస్తారని ఆవుకి నమ్మకం,
 అరిస్తే తల్లి ఆవు పాలిస్తుందని లేగదూడ నమ్మకం,
 ఓడ ఒడ్డు చేరుస్తుందని ఓడంగి నమ్మకం,
 ఎగిరే ప్రతి విమానం క్రిందకు దిగుతుందని ప్రయాణికుడి నమ్మకం.
 నరునికి నారాయణుడిపైన నమ్మకం,
 ఆపదలో ఆదుకుంటాడని...
 నమ్మకం ముందు పుట్టి నరుడు తర్వాత పుట్టాడు,
 ఆ నమ్మకాన్ని వమ్ము చేసే నరుడు స్నేహితుని రూపంలో పుట్టాడు,
 నమ్మకం అమ్మలా ఉండాలి కానీ... ఓ వ్యసనం కారాదు...
 మనము అవకాశం ఇవ్వరాదు...

62. ఈ మృగాలకు ఏమైంది?

ప్రేమించిన చెల్లి,
 చెల్లికి గొంతు కోసిన అన్న,
 తనను వదిలి పెట్టిన మరిది ఇంట,
 నిద్రిస్తున్న వేళ వదిన పెట్టిన పెట్రోల్ మంట,
 విచ్చలవిడితనంతో భార్య,
 తల నరికి పోలీస్ స్టేషన్ కి తీసుకెళ్ళిన భర్త,
 తొమ్మిది నెలల పసికందు,
 పదిహేనేళ్ల మానవమృగానికి పసందు,
 ముఖంపై యాసిడ్ పోసిన ప్రియుడు,
 అతడే ఆమె పాలిట కాల యముడు,
 రాసేందుకు ఏ... పత్రికలోనైనా....
 పుత్రికల ముఖాన మృత్యుకళేనా...
 మగతనం మృగతనం అయిన వేళ
 అబల ఆర్తనాదాల హేళ,
 ఎప్పుడూ జరిగేవేకానీ నీ ఇప్పుడు మాత్రం ప్రత్యేకంగా
 వార్త వింటేఒళ్లు గగుర్పొడిచేలా
 ఎవరికైనా చెప్పాలంటే... సిగ్గుతో తలదించుకునేలా
 ఈ మృగాళ్లు చేసిన నిర్వాకం... ఎప్పటికీ గుర్తుండిపోయేలా
 ఉంది సామాన్యుని పరిస్థితి, ఎందుకో... అబలకు ఈ దుస్థితి,
 జన్మంతా పురుషునికి సేవ చేసినందుకా!
 చచ్చి, బ్రతికి బిడ్డకు జన్మనిస్తున్నందుకా!
 అందానికి చిరునామాగా నిలుస్తున్నందుకా!
 వీళ్ళకు ఉరి ఒక్కటే సరైన మార్గం,
 దానిపైనే మనం గురి పెడదాం,
 ఆడ బిడ్డలు అందమైన పువ్వులు,
 అలాంటి పువ్వులు ఇచ్చు జగతికి సౌభాగ్యపు నవ్వులు,
 ఆ పువ్వులు అవి ఇచ్చే నవ్వులు అలాగే ఉండ నిద్దాం
 ఆ పువ్వుల్ని చిదిమేసే చరిత్ర హీనుల్ని వెలివేద్దాం

63. ఊరేగింపు దేహానికా...? దేశానికా?

అనాదిగా ఆడది..ఆటబొమ్మె అయినది,
 మణిపూర్ లో మరోసారి...అదే ఋజువైనది,
 ఆడతనం...అమ్మతనం..నడివీధిలో వేలం,
 బేలతనం..డొల్ల తనం...చేతగాని యంత్రాంగం,
 మట్టి వాసనకూ..మతం రంగు పులుముతారా?
 పట్టుబట్టి కులం కోసం...కునారిల్లుతారా?
 నానో...చిప్ కాలంలో సామూహిక కామం,
 చంద్రయాన్ చూసిన కళ్ళతో...ఈ చండాలం చూడటం,
 తల్లి, చెల్లికి ఉన్నదేగ తన దగ్గరున్నది,
 మాతృత్వానికి అంటిన మరక సంగతేమిటి?
 బడుగుల కోసం రాసిన రాజ్యాంగం బలహీనపరచిందెవ్వరు?
 చట్టాలను తమ ఇంటి చుట్టాలుగా మార్చిందెవ్వరు?
 తరతరాల పోరాటంలో... దేనికి ఈ ఆరాటం.
 అన్ని సార్లూ అమ్మతనం..ఊరేగింపుల పర్వం,
 రెండునెలలుగా...ఇంతజరుగుతున్నా..కదలని ఆ కుర్చీలో...
 కూర్చున్నా ఒక్కటే...కపట కన్నీళ్ళు కార్చినా ఒక్కటే...!
 అడవి బిడ్డల ఆక్రందన ఆకాశానికి అంటినా,
 అవకాశం ముసుగులో ఆనందమే నీకిష్టం,
 భరతమాత పడుతోంది పడరాని కష్టం...
 ఇదే నిత్య భారతం..అదే సత్యం.

64. ఒక్క ఫోన్ చాలు...

కొనాలనుకున్నది ఇంట్లో ఉంటది,
 తినాలనుకున్నది ఒంట్లో ఉంటది,
 చూడాలనుకున్నది కళ్ళముందు ఉంటది,
 వద్దనుకున్నది గంటలో మాయమౌతది,
 గోడ గడియారం ఇట్టే మాయం,
 క్యాలిక్యులేటర్ ఇక అనవసరం,
 టార్చ్ లైట్ ఎంతో ప్రియం,
 కన్నర్డర్ తో ఎంతో సులభం.
 బ్యాంకు లో పడ్డ నెల జీతం,
 ఒక్క otp తో గుండెకు గాయం,
 కరెంటు బిల్లైనా, కాస్టిలీ కార్తైనా,
 బీమా ఐనా ధీమాగా చెల్లించేను....
 రైలు, బస్సు, విమానం,
 సులువు కదా నీ ప్రయాణం,
 ఒక్క మీటతో దైవ దర్శనం,
 ఒక్క చిటికలో చేతికందును ఆహారం.
 ఎండలు ఎప్పుడు కాచునో...
 వానలు ఎప్పుడు కురియునో...
 పిడుగులు ఎప్పుడు పడునో..
 ఇట్టే తెలియని ఒక్క ఫోనుతో...
 వాతావరణం... పర్యావరణం...
 మన చేతిలోనే మాయాజాలం...
 అడ్వాన్స్ బుకింగ్, వీడియో కాలింగ్,
 వార్తల సమాహారం, సినిమాలతో ఉత్సాహం
 ఒక్క ఫోన్ చాలు
 కొండ మీద కోతి అయినా కళ్ళముందు ఉంటది,
 అన్నం వద్దన్న బిడ్డ అయిన ఆహ్లాదంగా తింటది,
 ఒక్క ఫోన్ తో సినిమా హాల్ లకు మంగళం,
 చేతిలో ఉన్న ఆ...చిన్న ఫోనే జనాన్ని తినే తిమింగలం.

65. కాడి - మేడి

కాడి కట్టాలన్న...
మేడి పట్టాలన్న...
వేడి తగ్గాలన్న...
మేఘం కన్నీళ్లు కార్చాల్సిందే...

కడుపులో మంట తగ్గాలన్న...
భూమిపై పంట పండాలన్న...
రైతుకు కంట నీరు తగ్గాలన్న...
నెత్తిన నాలుగు చినుకులు రాలాల్సిందే...

కరువు తీరాలన్న...
చెరువు నిండాలన్న...
పరువు నిలవాలన్న...
మేఘం గుండెకు చిల్లులు పడాల్సిందే...

పచ్చని పైరులు ఉండాలన్న...
వెచ్చని పచ్చిక పెరగాలన్న...
నచ్చిన రీతిలో బ్రతకాలన్న...
తెల్లటి మేఘం నల్లగ మారి కదలి రావాల్సిందే...

ఎటిలో పాయలు కదలాలన్న...
చెట్టుపై కాయలు కాయాలన్న...
పూజకు పువ్వులు కోయాలన్న...
కారు మబ్బులు కదలాల్సిందే...
భూమి పైకి నీటి బొట్టు జారాల్సిందే.

66. కారు మబ్బులు

కొండల చాటున దోబూచులాట,
గుండెలు పగిలేలా రైతుల ఆఖరి ఆట,
ఆకాశ మార్గాన పయనమై,
చూపరులకు నయనానందకరమై,
రోజు వచ్చి పలకరిస్తూ,
పలవరించిన రైతులు కలవరిస్తూ,
భూమాత నెత్తిన తుంపరలు చిలకరిస్తూ,
పతంగమై పారిపోయే కారు మబ్బుల ప్రయాణమా!
ఒక్కసారి రైతు కంట కారే కన్నీటిని కనుమా!
నీ ప్రయాణాన్ని ఆపి మా వైపు చూడుమా,
విచ్చుకున్న చిన్న మొలక నీ వైపే చూస్తోంది,
ఎందుతున్న మోడులన్నీ ,కనిపించే కొండలన్నీ,
కళ్ళల్లో ఒత్తు లేసి నీకై ఎదురు చూస్తున్నాయి
గొంతెండిన పట్టణాలు, ఆగిపోయిన కట్టడాలు,
పశు మందల వలసలు, మాతబడిన గుడిసెలు,
ఎండిన బోరు బావులు, రైతు అర్ధాంతర చావులు,
నీళ్లు లేని రేవులు, కబేళాలకు తరలిన గోవులు,
రామనామ జపం తప్ప... రామరాజ్యం ఎక్కడుంది?
రైతుల ఆకలి చావులే తప్ప... రావణ కాష్టం ఆగేది ఎన్నటికి?
కష్టపడే రైతన్న మట్టి పాలయ్యాడు,
ఇష్టపడి చేస్తున్న వ్యవసాయం
అయ్యింది కషాయం,
కండ నీది, గుండె నీది, పండించే పంట నీది,
దానిపై హక్కు లేక , మొక్కుబడి ధరలకు దిక్కులేక,
చేసిన అప్పులు, ఎడతెగని తిప్పలు,
ముఖం చాటేసిన మబ్బులు,పొలం నిండ ఎండు గడ్డి దుబ్బులు,
కష్టమో...నష్టమో...సాగుతోంది వ్యవసాయం,
ఆపితే అర్థమౌను అందరికి అందులోని విషయం,

67. గాంధారీ కొడుకులు

తనో తల్లికి కొడుకని
 తనకో చెల్లి ఉందని
 తనకో తండ్రి ఉన్నాడని
 తలెత్తుకు తిరగలేదని
 క్షణం ఆలోచిస్తే...క్షణికావేశం ఆగదా....?
 తనకున్న స్నేహితులు
 తన సొంత అన్నదమ్ములు
 తనకు దగ్గర బంధువులు
 చదువులు నేర్చిన గురువులు
 గుర్తుకురాదా?...పాడుపనులు చేసేటప్పుడు....!
 నేర్చిన సంస్కారాన్ని మరచి
 చదివిన చదువులు గాలికి విడచి
 మానవ మృగాలుగా తన్నుతాను మలచి
 వసి వాడని పసి మొగ్గలను వలచి
 సాధించిన దేమిరా?...అవమానాలు...! భీష్మాలు తప్ప...!
 ఆకలైతేనే...! పులి పంజా విప్పుతుంది
 తప్పనిసరి ఐతేనే...! పాము కాటు వేస్తుంది
 తన జోలికి వస్తేనే...తేలు కొండెతో విషాన్ని చిమ్ముతుంది
 కుక్క కాలాన్ని బట్టే... కామిస్తుంది...!
 కానీ మనిషే... మహిషిలా... ప్రవర్తించడం పరిపాటైయ్యింది!
 ఒంటరిగా చీర కనిపిస్తే పరుగులు
 వయసుకు మించిన తుంటరి పనులు
 కన్నెతనాన్ని దోచుకున్న దారి దొంగలు
 తులసీ వనాన గంజాయి మొక్కలు, ఈ గాంధారీ కొడుకులు...
 మానవ హక్కులు... పెద్ద బొక్కలంటూ...!
 వాదించి, ఈ కుక్కలను రక్షించేవారు...లేక పోలేదు...!
 శిక్షించలేని చట్టం, అక్కరకురాని చుట్టం
 రెండూ...ఒక్కటే ఉంటే ఎంత? ఊడితే ఎంత?
 పొద్దు కుంకితే...బేల అరుపులు...
 పొద్దు పొడిస్తే వార్తా కదనాలు...
 ఇలా వినడం...ముడుచుకుని కూర్చోవడం...
 అలా చదవడం...తుడుచుకుని పారేయడం...
 ఇవే నిత్యకృత్యాలు....జరిగేవన్నీ ఆపలేని అకృత్యాలు.

68. నాన్న

'నాన్న' వినడానికి రెండక్షరాల పదం
 రెండు జన్మలు పడుతుంది తీర్పుకునే ఋణం
 నాన్న నడిచొచ్చే నగదు యంత్రం
 మనచేపలికించు బీజాక్షర మంత్రం
 మనం చూసిన తొలి హీరో నాన్న
 మన విషయంలో నాన్న మనసు వెన్న
 తను పక్కనుంటే జయించేము లోకం
 తను లేని జీవితాన అంతులేని శోకం
 ఎప్పుడూ మన గొప్పలే కాని...
 మన కోసం చేసిన అప్పులు, పడ్డ తిప్పలు తెలియవు
 మన కాళ్ళు కందుతాయని...
 మోసిన తన భుజాలు చెబుతాయి నిజాలు
 మన ఆకలి తీర్చడానికి...
 తను పీకల దాకా తాగిన నీరు చెబుతుంది తన నైజం
 తను మన వేలు విడిస్తే
 మనకు జరిగే మేలు సైతం వదులుకున్న వైనం
 మన ఆత్మకు తనే పరమాత్మ
 మన వేదన తొలగడానికి తనదే చివరి నివేదన
 మనల్ని సృష్టించడానికి బ్రహ్మలా... కష్టపడి
 ఆడుకోడానికి బొమ్మలా... నిలబడి
 వేడుకోడానికి ...దైవంలా దిగుబడి
 ఊయలూగడానికి కొమ్మలా... కనబడిన
 నాన్నచిన్నతనంలో....
 గుండెల పై తన్నిన భరిస్తాడు కానీ నేడు కాదు!
 అప్పుడు తప్పుజెప్పి తప్పించుకున్నాం కానీ నేడు కాదు!!
 ఆ గుప్పెడు మనసును గుండెకు హత్తుకుందాం....
 ఎప్పటిలాగే నాన్నను అక్కునజేర్చుకుందాం.....

69. నాసిరకం

అంతా నాసిరకం
చదివే చదువు
తినే తిండి
కట్టిన బట్ట
అల్లిన బుట్ట అంతా నాసిరకం.
నాటిన విత్తనం
కట్టిన కట్టడం
కారే కన్నీరు
చల్లే పన్నీరు అంతా నాసిరకం.
పెరిగే తరువులు
వాటికి చల్లిన ఎరువులు
పడుకునే పరువులు
పోయిన పరువులు అంతా నాసిరకం.
ప్యాకెట్లో పాలు
వంటింట్లో రోలు
ఖైదీ ఉన్న జైలు
పూయని ప్లాస్టిక్ పూలు అంతా నాసిరకం.
కట్టుకున్న గూడు
పక్కనున్న తోడు
వెలిబుచ్చిన గోడు
చిగురించిన మోడు అంతా నాసిరకం
ఇంట్లో ముత్యం
చెప్పే సత్యం
ఒంట్లో రక్తం
చేసే కర్తవ్యం అంతా నాసిరకం.

70. నేనో అక్షర సైనికుణ్ణి

నేనో అక్షర సైనికుణ్ణి,
 తెలుగు ప్రేమికుణ్ణి,
 తెలుగు అజంత భాష,
 అచ్చులతో అంతమయ్యే భాష,
 తెలుగే నా భాష, యాస, శ్వాస,
 తెలుగు పద్యం నా మనసుకు హృద్యం,
 నా తెలుగు ఆకాశంలో హరివిల్లు,
 అవధానానికి పుట్టినిల్లు,
 కర్నాటక సంగీతం ఆపాత మధురం,
 తెలుగు శబ్దజాల కర్నామృతం,
 ఇటాలియన్ ఆఫ్ ద ఈస్ట్,
 తెలుగు పదకోశమే మనకు ఫీస్ట్,
 నేను తెలుగు అక్షరాలను ఆవకాయలా తింటా,
 తెలుగు పదాలతో నిత్యం ఆడుకుంటా,
 కవి సమ్మేళనాలకు కాకిలా వాలిపోతా,
 కవిత్వం చదువుతూ తూలిపోతా,
 కలమే నా కత్తి.. దాన్ని పైకెత్తి..
 కాలాన్ని శాసిస్తా... తెలుగు కోసం శ్వాసిస్తా!
 నాకు కలం... గళం... రెండు ఒక్కటే,
 నా కలం అక్షరాలను కెలుకుతుంది..
 దాన్నే నా గళం గర్వంగా పలుకుతుంది,
 నేనో అక్షర శ్రామికుణ్ణి..
 అక్షరాలను ఇటుకల్లా పేర్చుతా..
 పద్యాలను గోడల్లా కూర్చుతా..
 తెలుగు జాతి గర్విం చే కంచుకోటను నిర్మిస్తా..
 నేనొక అక్షర సైనికుణ్ణి..

71. ఫలాలకు లేని కులాలు

మనిషిని మనిషి కూల్చే రోజులివి
 బతికుండగానే చితి పెట్టి కాల్చే రోజులివి
 ఓ మనిషి తప్పు చేశాడని తెలుసుగాని
 ఆ తప్పు ఏ పరిస్థితిలో చేశాడో తెలియదు
 మామిడి పండ్లు తిన్నందుకు వేశారు ఉరి!
 ఆ... ఉరి వేసేందుకు ఎవరి పైన మీ గురి?
 ఆకలి తీరేందుకు ఒకడు దొంగతనం చేస్తే
 అతని ఆకలి శాశ్వతంగా తీర్చేందుకు నీవు హంతకుడు కావాలా?
 దీనికి పంచాయతీ పెద్దల అండదండలు
 వారికి మీరు అందించారు పూలదండలు
 ఒకే కొమ్ముకు కాచిన రెండు వేర్వేరు ఫలాలు బాగానే ఉన్నాయి
 ఒక్క పేగు తెంచుకుని పుట్టిన బంధాలు
 కడుపులో కత్తిదూసి పేగులు తెంచుతున్నాయి
 రవ్వంత గువ్వ కైనా దయ, జాలి ఉంటుంది
 జాతి వైరము మరచి కుక్క పిల్లిపిల్లకు పాలిస్తుంది
 కానీ ఎందుకో మనిషికి మానవత్వం దూరమైపోతుంది
 వయో భారం పెరిగే కొలది
 కులా భారం కూడా పెరిగిపోతోంది
 కారణం కులాలవారీగా చీలిన ఈ సమాజం కావచ్చు
 గుడి లాంటి బడిలో పదే పదే కుల ప్రస్తావన కావచ్చు
 కులం కూడు పెట్టదని అందరికీ తెలుసు
 అదే కులం ఓట్ల వర్షం కురిపిస్తుందని కొందరికి మాత్రమే తెలుసు
 అందుకే మన బతుకులన్నీ కొందరికి మాత్రమే అలుసు...

72. మనదీ ఓ.. బతుకేనా..

మనదీ ఓ బతుకేనా...
 చిరిగినాక అతికేనా...
 నేలపడ్డ మెతుకేనా...
 అదిమన గతుకేనా...
 వీధులలో కుక్కలవలె,
 అడవుల్లో నక్కలవలె,
 కాకి నోట్లో ముక్కలవలె,
 మురిగిపోయిన చెక్కలవలె,
 సందులలో పందులవలె,
 చెడిపోయిన మందులవలె,
 నసపెట్టే కందలవలె,
 మనసంతా ఇరుకైన గొందిలవలె,
 పక్కలో నల్లివలె,
 గోడమీద బల్లివలె,
 పాలుతాగు దొంగ పిల్లివలె,
 వాడిపోయిన మల్లివలె,
 కలుగుల్లో ఎలుకవలె,
 తాగినోడి పలుకువలె,
 కంచెలోన ములికవలె,
 రైతు మింగు గుళికవలె,
 మూలాన్ని మరచిపోయి,
 శీలాన్ని తెగనమ్మి,
 గుణాన్ని వదిలేసి,
 ఋణాలన్ని ఎగరేసి
 ఓట్ల వేట కోసం, కోట్లు కుమ్మరించి,
 దేశ ప్రగతి కోసం, పాట్లు విస్మరించి,
 నీ బతుకు కోసం,
 అరువు తెచ్చుకున్న రోషం,
 నీవు మెలేసిన మీసం,
 అది ఎవరి బాగు కోసం,
 పాలు పోయ మంటే

అందరూ నీళ్లు పోసి నట్లు,
 తిలా పాపం అంటే,
 తలో పిడికెడు అన్నట్లు,
 ఎటునుంచి నీ పయనం,
 ఎటు సాగునో...నీ గమ్యం,
 నీవు చేసే పని, ఎందుకోసమని?
 నీ నోటివెంట ధ్వని అది ఎవరి కోసమని?
 తెలిసీ తెలియని, పయనమే నీదని,
 నీవు నడిచే మార్గమే, అసలు నీదే కాదని,
 నీవు తెలుసకున్న నాడే బాగుపడును అవని,
 సమిష్టిగా అప్పులు,
 చెప్పేరు గొప్పలు,
 కాళ్లకు అరిగిన చెప్పులు,
 తరగని పేదవాని తిప్పలు,
 మూర్ఖునికి మెప్పులు,
 మేధావికి నొప్పులు,
 నిజానికి నొక్కులు,
 అబద్ధానికి సోకులు,
 ఎక్కడ నీ మేధస్సు,
 అందులో ఎక్కడ నీ ఉషస్సు,
 అడ్డగోలు సంపాదన,
 తీర్చలేని ఆక్రందన,
 నీ రక్తం, నీ స్వేదం,
 నీవు చిందించే మార్గం,
 అదే కదా నీకు నువ్వు నిర్మించిన స్వర్గం,
 నీ ఆరాటం అదే కదా,
 లేనప్పుడు నీ పోరాటం వృథా కదా!
 ఆకలితో కొందరు,
 అరగక మరి కొందరు,
 ఇదే కదా జీవితం, అందులో మనం,
 తిరగబడితే ఈ జనం,
 అదే కదా ప్రతీ దినం ప్రభంజనం.

73. మరణించిన మానవత్వం

పొత్తిళ్ళ లో పాపాయి
 తన కన్న తండ్రే అయ్యాడు కసాయి.
 మరణించింది కన్న కూతురు కాదు
 ఇక్కడ మరణించింది మానవత్వం
 కరుణించాల్సిన చేతులే కర్కశంగా మారాయి
 మరణించాల్సింది కన్న కూతురు కాదు
 మనలోని దానవుడే కాని మానవుడు కాదు
 కులం కోసం మనుషులు ఇంత కర్కశంగా మారుతారా అంటే?
 అవుననే చెప్పాల్సి ఉంటుంది వీళ్లను చూస్తుంటే!
 ఇంతకీ నవజాతశిశువు చేసిన తప్పేంటి
 ఆ తల్లి కడుపున పుట్టడమా!
 లేక ఈ రంగుల సమాజంలోకి రావడమా!
 కంటికి కన్నీరు మిగిల్చి, ఒంటికి కులపురంగు అద్ది
 తల్లిపాలు మాత్రమే కాదు, ఏకంగా తల్లినే దూరం చేశారు
 అరిటాకు చిరిగినా అతికించలేము
 ఆడపిల్ల మనసు విరిగినా అతికించలేము
 ఇరవై ఏళ్ళు పెంచిన పాశాన్ని వదలి
 ప్రేమించిన పాపానికి భర్తను వదలి
 బిడ్డకు జన్మనిచ్చినందుకు స్మశానానికి చేరాలా?
 ఇదెక్కడి రాక్షస న్యాయం,
 కన్న బిడ్డను కడతేర్చడం దేనికి సంకేతం?
 పాలకులు! ఇకనైనా కళ్ళు తెరవాలి
 పీడిత వర్గాలకు కావాల్సింది ఓదార్పు కాదు
 సమాజం కులాల వారీగా చీలిపోయిందని గ్రహించాలి
 విలువలతో కూడిన విద్యను అందించాలి,
 మనిషిని మనిషి చంపడం అనాగరికమని తెలుసుకోవాలి.

74. మహిళ...

మన ఇంట్లో సగం, శివుని ఒంట్లో సగం,
 మూడో వంతు రాజ్యాధికారం కొరకు అలుపెరగని పోరాటం
 మంచిని పెంచేది మహిళే, చెడును తుంచేది మహిళే,
 అయినా ఆ మంచికి చెడుకి మధ్య సలిగిపోతున్న నారీలోకం,
 ఎన్ని నిర్భయ చట్టాలు వచ్చినా, భయం భయంగానే ఉంది
 ఎన్నికల్లో ఎన్ని వాగ్దానాలు చేసినా, సమన్యాయం అందకుండానే పోతోంది,
 ఎన్ని మొగ్గలు, విచ్చు కోక ముందే నాశనం అవుతున్నాయో!
 ఎన్ని పువ్వులు పరిమళం వెదజల్లకనే, సలిపి వేయబడుతున్నాయో!
 ఎన్ని గొంతుల ఆర్తనాదాలు, సభ్య సమాజానికి సంకీర్తనలుగా వినబడుతున్నాయో!
 ఎన్ని తాళిబొట్లు, ఎగతాళి చేయబడుతున్నాయో!
 ఎన్ని మంగళ సూత్రాలు, అమంగళం పలుకుతున్నాయో!
 ఎవరికి తెలుసు? అందరికీ అలుసైన నారీలోకానికి మాత్రమే తెలుసు!!
 ఎన్ని చట్టాలు తెచ్చినా ...నేర చిట్టాలు తగ్గడం లేదు,
 ఎన్ని ఉపన్యాసాలు ఇచ్చినా... ఆచరణలో సాధ్యం కావడం లేదు,
 మహిళ ఎంత సేవ చేసినా, విముక్తి పొందే త్రోవ మాత్రం కనిపించడం లేదు,
 చీకటి కేకలు, ఆకలి అరుపులు, పెదవి విరుపులు, ఆపై అన్నీ మరపులు,
 యాసిడ్ దాడులు, కత్తి పోట్లు, చిగురించని మోడులు,
 బీటల మాటల కోటల గోడలు,
 క్షణం తీరిక లేని మహిళకు, అరక్షణం కూడా రక్షణ లేదు?
 ఒంటరిగా వెళ్ళాలంటే, తుంటరి గోల ఎక్కువ,
 అందంగా ఉంటే అనుమానపు నీడల వెల్లువ,
 ఆకలి తీర్చే వరకే అమ్మ! ఆపైన మనం ఆడుకునే ఆటబొమ్మ
 కోరిక తీర్చే వరకే ముద్దుగుమ్మ! ఆపై అంగట్లో సరుకంటారమ్మ,
 ఇదీ నేటి మగువ ముఖ చిత్రం, సమాజంలో జరిగేదంతా విచిత్రం.

75. మేకలకాపరే - మేనమామ

కడుపులో నుంచి జారింది
 కనికరము పోయింది
 కన్నపేగు తెగింది
 కన్న పేగుతో పాటు బంధము తెగింది
 హంద్రీనీవా కాలువ గట్టు
 ఆ..ఆడబిడ్డకు తొలిమెట్టు
 బంధువుల చేతిలో తన మృత్యు హేల
 మేకల కాపరే మేనమామ అయిన వేళ
 ఆడబిడ్డగా పుట్టినందుకు అనుభవించే దౌర్భాగ్యమా...
 అమ్మ నాన్నలుగా చెలామణి కాలేనివారు చేసిన పాపమా...
 వయసులో చేసిన తప్పుకు నీకు ఇది శాపమా...
 ఇలా నీ జన్మకు మా సమాజం ఇచ్చిన ఆహ్వానమా!
 అద్దె కడుపును ఎంచుకున్నందుకు నీకు తగిన ఫలితమా!
 ఏది ఏమైనా మళ్లీ ఓ..ఆడ బిడ్డ!
 పుట్టగానే అయ్యింది మట్టిగడ్డ!
 నవరంధ్రాలు తెరుచుకునే సమయంలో
 నవమాసాలుగా ఎదురు చూసిన ఉదయం
 చేసింది మోసం... జరిగింది ఘోరం...

76. విత్తును హత్తుకున్న వేళ

ఎండలకు తట్టుకోలేక
ఆకాశం కన్నీరు కార్చింది.
అందుకేనేమో... ఆ కన్నీరు...
పన్నీరులా... భూమిపై చిలకరించబడింది.
ఆకాశమే కన్నీరు కార్చినప్పుడు
రైతు కన్నీరు కార్చడంలో కొత్తేముంది?
కారే కన్నీటికి తోడుగా రైతు విత్తనం చల్లాడు
కన్నీటితో చల్లిన విత్తనాన్ని భూమి తన గుండెకు హత్తుకుంది.
ఎదలో దాచుకుంది, విత్తు రేకు విచ్చుకుంది.
పుడమి తల్లి పచ్చదనంతో పులకించిపోయింది.
సకల జీవరాసులు సంతోషించాయి
మేసేందుకు గడ్డి దొరికిందని కొన్ని...
ఆ గడ్డి మేసి బలిసిన వాటిని చూసి మరికొన్ని...
ఇలా జంతువులన్ని మేసిన శక్తి అంతా....
మనిషి తినే అన్నం గిన్నెలోకి చేరింది.
అలా తిని ఎదిగిన మనిషి మళ్లీ
చెట్లను , జంతువులను నరకడం మొదలెడితే..
చెట్లు బ్రతకడానికి పరితపించాయి,
జంతువులన్నీ తపించి మరీ శపించాయి,
మన నోట్లో పడిన విత్తు పంటి కింద తుక్కు అయ్యింది,
భూమాత నోట్లో పడిన విత్తనం మాత్రం మొక్క అయ్యింది,
అయినా మన వేట కొనసాగుతూ ఉంది,
ఈ ఆటకు అంతులేకుండా పోతోంది.

77. జలం కళకళ విజయవాడ విలవిల

ఇది జలకళ,
కాదు కాదు జనం విలవిల,
వర్షం వస్తుందని..
హర్షం ప్రకటించాం..
ఆదమరచి నిద్రపోయాం..
అర్ధరాత్రి దాటింది..
మా ఇల్లు చెరువయ్యింది..
నిన్నటివరకు కట్టడానికి చేతిలో లేదు రెంటు
నేడు ఇంట్లో లేదు కరెంటు,
కట్టుకున్న బట్టలు తప్ప..
లేదు చిల్లిగవ్వ... తినేందుకు బువ్వ,
పిల్లా, జల్లా, గొడ్డు, గోదా, అంతా వరదలో మాయం,
వరద తగ్గాక అంతా బురదమయం,
అధికారపక్షం అందించింది ఆహారం...
ప్రతిపక్షం నడిపింది నవ్వుల పాలైన వ్యవహారం...
ఊర్లకు ఊర్లు ఏరులై వెలిశాయి,
కాలనీలకు కాలనీలు ఏరులో కలిశాయి,
బహుళంతస్తుల భవనాలు,
నిలిచిన నీటిలో నిలువెత్తు సాక్ష్యాలు,
మా ఖర్మకు ఎవరు బాధ్యులు,
కరకట్టలు ఖాళీ చేసి కట్టించారు ఇండ్లు,
అందుకే మాకు ఈ కష్టాల కడగండ్లు,
ప్రభుతా ఇప్పటికైనా మేలుకో...!
ప్రజలమైన మమ్ము ఏలుకో....!
చట్టం అనే కొరడాను ఝళిపించు,
కుంటలు చెరువులు రక్షించు,
నదీ పరివాహ ప్రాంతాన్ని గుర్తించు...!
అప్పుడే ప్రకృతి మాత శాంతించు...

78. హక్కులేనా...! మరి బాధ్యతలు...?

మాతృభాషను మనం మరిచింది మొదలు...

తెలుగుజాతి మెదళ్ళకు పట్టింది చెదలు...

తెలుగుకు పట్టించాము తెగులు...

ఇక మాతృభాష ఏవిధంగా మిగులు.

పెంచుకున్నారు ఆంగ్లం పై మోజు...

అది లేకపోతే గడవదు రోజు...

మమ్మీ దాడీ అంటూ ఇస్తారు అదోరకం ఫోజు...

ఇది అయ్యింది నేటి తరం పిల్లలకు రివాజు.

ఎగిరే పిట్ట ఎంగిలి కూడుకు పోదు...

చచ్చినా దానికి వేరే భాష పలుకడం రాదు...

మనం ఆంగ్లం నేర్చుకోవడంలో తప్పు లేదు...

అమ్మ భాషను వదులుకోవడం గొప్పకాదు.

అమ్మభాషలో ఆడుకుందాం...

మాతృభాషలో మాట్లాడుకుందాం...

తల్లిభాషలో తలపోసుకుందాం...

తక్షణమే తెలుగును రక్షించుకుందాం.

రచన

అభినవవేమన, శతకరత్న,
పత్తిపాటి రమేష్ నాయుడు,
సెల్ : 9491776837

పత్తిపాటి రచనలు

1. దేశమే గతిన బాగుపడునోయ్, 2016
2. సమాజపు సమాధి, 2017
3. ఎందుకంటే మేం మనుషులం, 2018
4. పత్తిపాటి శతకరత్నావళి -1, 2019
5. తెలుగు భాషోద్యమ శతకం, 2020
6. పత్తిపాటి శతకరత్నావళి -2, 2022
7. నందమూరి శతకం, 2023
8. పత్తిపాటి శతకరత్నావళి -3, 2024
9. క్రీడా కృత్యమాలిక (అనువాద రచన) విభిన్న ప్రతిభావంతులైన పిల్లల కొరకు , 2012
10. ఏడవ ఋతువు... అమ్మ, 2025
11. కాణిపాకంలో అరుణోదయం ముద్రణలో ఉన్నది.



**కీ॥ శే॥ శ్రీమతి & శ్రీ ముల్లగూరి నరసమ్మ,
ముల్లగూరి వెంకటరమణ గారి జ్ఞాపకార్థం ముద్రించినది.**

పుస్తక ప్రచురణ కర్త



నిర్వల్ కుమార్



ముల్లగూరి శ్రీకాంత్ & సునీత



పూజిత

**రచయిత : ఆభిసవ వేమన, శతకీర్తన
పత్రికాపాటి రమేష్ నాయుడు**

చిరునామా

పత్తి పాటి ప్రచురణలు కుక్కలపల్లి, దామలచెరువు (హిస్సూ),

పాకాల మండలం, తిరుపతి జిల్లా - 517152. ఫోన్ : 9491776837

